



## **QORTI CIVILI – PRIM’AWLA**

**(Sede Kostituzzjonal)**

**ONOR. IMHALLEF DR. MIRIAM HAYMAN LL.D.**

**Rikors Kostituzzjonal Nru.: 42/15 MH**

**Illum, 9 ta' Mejju, 2018**

**Rebecca Hyzler (Karta tal-Identita` Nurmru 612756 M), Rachel Borg (Karta tal-Identita` Nurmru 698861M), Pierre Camilleri (Karta tal-Identita` Nurmru 247369 M), Michele Mousu (Karta tal-Identita` Nurmru 0048369M), Rosette Camilleri (Karta tal-Identita` Nurmru 0793039M), Shelagh Bonavia (Karta tal-Identita` Numru 368231M), kollha eredi ta' Carmela Blake nee' Vella u b' digriet tal-Qorti, l-atti għandhom jigu trasfuzi fl-ismijiet Alan Bonavia (ID 511596M), Audrey Micallef (ID 119559M) u Alison Ripard (ID 79964M) minflok Shelagh Bonavia (ID 368231M) li mietet fit-2 ta' Frar 2017, u dan skont verbal u digriet tat-12 ta' Gunju 2017**

**vs**

**Avukat Generali**

**Anthony Vella (213145M) għal kull interess li jista` jkollu u martu Maria Rita sive Marie Vella li giet kjamata fil-kawza b'digriet tas-16 t'Ottubru 2015**

## Il-Qorti:

Rat **ir-rikors kostituzzjonal** tar-rikorrenti tad-19 ta' Mejju 2015 li permezz tieghu ippremettew:

*"Illi Carmela Blake nee' Vella kienet mizzewga lil Edgar Camilleri. Huma kellhom tlett itfal, Edgar sive Garry, ir-rikorrenti Shelagh u Moya Patricia.*

*Illi Edgar sive Garry Camilleri, illum mejjet, izzewweg ir-rikorrenti Rosette. Huma kellhom zewgt itfal ir-rikorrenti Pierre Camilleri u Michelle Mousu';*

*Illi Moya Camilleri, illum mejta, izzewwget lil George W Borg. Iz-zewg tfal taghhom ossia Rebecca Hyzler, Rachel Borg huma rikorrenti f'dan il-proceduri.*

*Illi Edgar Camilleri miet 26 ta' Gunju 1948 u Carmela regghet izzewwget lil Joseph Blake izda ma kellhomx tfal. Ir-rikorrenti huma kollha eredi ta' Carmela Blake nee Vella (armla ta' Edgar Camilleri) – Vide dokumenti annessi;*

*Illi nhar it-2 ta' Dicembru 1971, Carmela Blake nee Vella u ommha Francesca Vella kienu ikkoncedew lil Anthony Vella, b'titolu ta' sub-enfitewsi temporanja l-fond bin-numru 20 bl-isem ta' 'Lourdes' li jinsab gewwa Triq Depiro tas-Sliema. Din il-koncessjoni kienet ghall-zmien 17-il sena u cioe` inghalqet fis-sena 1988. (Vide kuntratt ta' enfitewsi temporanja anness)*

*Illi din il-koncessjoni enfitewtika kellha tiskadi fit-3 ta' Dicembru 1988 u a tenur ta' I-Artikolu 1521(1) tal-Kap. 16 tal-Ligijiet ta' Malta, fit-terminazzjoni tal-koncessjoni enfitewtika temporanja, I-fond imsemmi kelli jirriverti fidejn id-dominus bil-miljoramenti kollha ipso iure.*

*Illi a tenur tar I-Artikolu 12 ta' I-Att XXIII ta' l-1979 li emenda I-Kap. 158 tal-Ligijiet ta' Malta, l-enfitewta ossia Anthony Vella li huwa cittadini Malti u li kien jghix fil-fond bhala residenza ordinarja tieghu seta' jibqa' jghix fl-istess fond taht titolu ta' kera, b'zieda fir-rata tac-cens II kienu jhallsu qabel tali terminazzjoni skond ir-rata ta' l-inflazzjoni qabel l-ahhar zieda pero' liema kera qatt ma kellha tkun iktar mid-doppju u tibqa' tizdied kull hmistax-il sena kif fuq inghad.*

*Illi ghalhekk fit-terminazzjoni tal-koncessjoni Anthony Vella seta' jibqa' jghix fit-fond b'kera ta' €232.94 fis-sena; ammont li gie awmentat fis-sena 2003 ghall-€465.88 fis-sena.*

*Illi jinghad li l-valur tal-proprjeta' fuq imsemmija fit-terminazzjoni tal-koncessjoni emfitwetika, kienet ta' valur ferm ikbar mill-valur lokatizju ta' €232.94 fis-sena. Dan l-ammont huwa irrizarju, u flimkien ma fatturi ohra jledi d-drittijiet fundamentali tal-mittenti.*

*Illi fil-kawza Amato Gauci v Malta (15 ta' Settembru 2009), il-Qorti Ewropea ezaminat kaz identiku u ddecidiet favur ir-rikorrent. Ghalkemm il-Qorti ikkonfermat li l-istat għandu dritt li jikkontrolla l-uzu tal-proprjeta', madankollu xorta għandha l-jedd tara jekk il-kundizzjonijiet tal-kera l-għida humiex sproporzjonati kontra s-sid originali.*

*Illi ghalkemm ir-rikorrenti odjerni baqghu sidien tal-fond, giet imposta fuqhom relazzjoni gdida mal-inkwilin għal perjodu indefinit. Inoltre ma hemmx rimedju effettiv biex jiehu lura l-pussess tal-fond. Hekk per ezempju ma jistax jiehu lura l-fond jekk għandu bżonn ghall-uzu personali, jew dak ta' qraba tagħhom. Lanqas ma jezistu salvagwardji procedurali xierqa mmirati li jinkiseb bilanc bejn l-interessi tal-kerrej u dawk tas-sidien. Hi remota ferm il-possibilita li l-kerrej jittermina l-kirja volontarjament.*

Illi l-Qorti Kostituzzjonalni uzat l-istess principji fil-kaz Josephine Bugeja et vs Avukat Generali deciza fis-7 ta' Dicembru 2009, ghalkemm dak il-kaz kien jitratta l- konverzjoni ta' enfitewsi temporanja f'wahda perpetwa. F'dik is-sentenza l-Qorti reggħet enfasizzat li mill-gurisprudenza tal-Qorti Ewropea johrog li l-kontroll tal-uzu tal-proprijeta mhux dritt assolut u hemm bżonn li ssir analizi biex jigi stabbilit li hemm bilanc bejn id-drittijiet tal-individwu u d- dritt tal-Istat.

Illi fil-kawzi Dr. Cedric Mifsud et v. L-Avukat Ģenerali u Carmelo Camilleri u Dr. Cedric Mifsud et v. L-Avukat Ģenerali u Andrew Azzopardi et decizi mill-Qorti Kostituzzjonalni fil-31 ta' Jannar, 2014 u fil- 25 ta' Ottubru, 2013 rispettivament, il-Qorti ikkonfermat il-principju li l-Artikolu 12(2) tal-Kap 158 huwa leziv ghall-dritt tal-proprijeta' u dan stante li il-kera ma tirriflettix il-valur tal-proprietà fuq is-suq; l-awment ta' kera tingħata biss kull ħmistax-il sena; il-kalkolu tal-kera hija ma tikkonsidrax l-valur tal-proprietà bħala fattur rilevant; l-inċertezza għar-rigward ta' meta s-sid ser ikollu dritt jieħu lura l-pussess ta' ġwejgu; u in-nuqqas ta' garanziji procedurali sabiex is-sid ikun jista' jieħu lura l-pussess ta' ġwejġu.

Illi għalhekk kif ingħad l-Artikolu 12 ta' Kap 158 gie ripettutamente iddikjarata leziv tad-drittijiet fondamentali tal-bniedem senjatamente l-Artikolu 1 tal-Ewwel Protokol tal-Konvenzjoni Ewropea u l-Artikolu 37 tal-Kostituzzjoni u dan mill-Qrati tagħna u mill-Qorti Ewropea għad-Drittijiet tal-Bniedem gewwa Strasbourg.

Għaldaqstant l-esponenti jitolbu bir-rispett li dina l-Onorab bli Qorti joghgħobha

1. Tiddikjara li I-Artikolu 12(2) ta' I-Att XXIII ta' l-1979 li emenda I-Kap. 158 tal-Ligijiet ta' Malta, qed jimponi kondizzjonijiet tali li qegħdin jiksru d-dritt r-rikorrenti għat-tgawdija tal-proprijeta` tieghu fuq imsemmija u

*dan bi vjolazzjoni tal-precitati Artikoli 37 tal-Kostituzzjoni ta' Malta u l-ewwel artikolu ta' l-Ewwel Protokoll tal-Konvenzjoni Ewropea;*

2. *Tiddikjara l-ligijiet in kwisjtoni nulli u bla effett permess li ledu ddrittijiet fondamentali tal-bniedem, senjatament Artikoli 37 tal-Kostituzzjoni ta' Malta u l-ewwel artikolu ta' l-Ewwel Protokoll tal-Konvenzjoni Ewropea;*
3. *Tiddikjara li l-intimat Anthony Vella ma jistax jinvoka l-Artikolu 12(2) tal-Att biex jibqa` jabita fil-fond oggett ta' dawn il-proceduri.*
4. *Taghti lir-rikorrenti dawk ir-rimedji li jidhrilha xierqa fis-sitwazzjoni, inkluz li Anthony Vella jigi zgumbrat mill-post de quo u r-rikorrenti jergghu jiehdu lura l-pussess tal-fond.”*

Rat **ir-risposta tal-Avukat Generali tat-3 ta' Gunju, 2015<sup>1</sup>** li permezz tagħha tressqu dawn l-eccezzjonijiet:

1. *“Illi preliminarjament u fid-dawl ta' dak li jezigi l-artikolu 559 tal-Kap. 12, ir-rikorrenti jridu jgibu l-ahjar prova tat-titolu tagħhom fuq il-proprijeta in kwistjoni;*
2. *Illi wkoll in vena preliminari, ir-rikorrenti bhala sucessuri tal-aventi kawza ta' Carmela Blake nee Vella u ommha Francesca Vella, li huma l-awturi tal-koncessjoni enfitewtika, huma marbuta bid-decizjonijiet li ttieħdu minn dawn il-precedessuri tagħhom li matul hajjithom qatt ma oggezzjonaw ghall-konverzjoni f'kera favur l-intimat Anthony Vella izda anzi dejjem accettaw il-kera. Isegwi għalhekk li r-rikorrenti huma prekluzi milli jannullaw dak li ma ridux jagħmlu l-awturi tagħhom. Lanqas ma jistgħu jqajmu lmenti dwar perjodi li gew qabel ma huma saru sidien tal-proprijeta in kwistjoni;*

---

<sup>1</sup> Fol 27 et seq

3. Illi subordinatament u minghajr pregudizzju ghas-suespost, fir-rigward tal-mertu l-intimat jopponi t-talbiet kif avvanzati fir-Rikors promotur u jirrileva li l-artikolu 12 tal-Kap. 158 ma jilledix id-drittijiet fundamentali ta' godiment tal-proprjeta tar-rikorrenti kif sanciti fl-artikoli 37 tal-Kostituzzjoni ta' Malta u/jew l-Artikolu 1 tal-Ewwel Protokoll tal-Konvenzjoni Ewropea u dan ghas-segwenti motivi:

3.1        *Illi huwa ben stabbilit li wiehed ma jistax jitkellem fuq ksur ta' drittijiet ta' proprjeta jekk mhux fl-ambitu ta' zvestiment totali ta' kull dritt fuq il-proprjeta. Fil-kaz odjern b'ebda mod m'ghandu jirrizulta li r-rikorrenti qatt gew svestiti totalment mid-drittijiet taghhom kollha fuq il-proprjeta msemmija fir-rikors taghhom minhabba l-artikolu 12 tal-Kap. 158 citat minnhom;*

3.2        *Illi permezz ta' dan l-artikolu l-lstat kull ma ghamel kien, kif kelli kull dritt li jaghmel, li jikkontrolla l-uzu ta' proprjeta' fil-parametri permessi kemm mill-Kostituzzjoni u kemm mill-Konvenzjoni Ewropea, kif ukoll mill-istess ligi u certament mhux li jiehu b'mod forzuz jew obbligatorju tali proprjeta'. Ara f'dan is-sens is-sentenza Spadea and Scalabrino v. Italy fejn il-Qorti Ewropea tad-Drittijiet tal-bniedem sostniet is-segwenti :*

*"The second paragraph (P1-1) reserves to States the right to enact such laws as they deem necessary to control the use of property in accordance with the general interest.*

*Such laws are especially common in the field of housing, which in our modern societies is a central concern of social and economic policies.*

*In order to implement such policies, the legislature must have a wide margin of appreciation both with regard to the existence of a problem of public*

*concern warranting measures of control and as to the choice of the detailed rules for the implementation of such measures. The Court will respect the legislature's judgment as to what is in the general interest unless that judgment is manifestly without reasonable foundation.*<sup>2</sup>

3.3        *Illi tassegħi permezz ta' din il-mizura legislattiva fl-imsemmija ligi, l-Istat sempliciment irregolarizza sitwazzjoni socjali fl-ambitu tal-gid komuni billi ippermetta censwalisti u sub-censwalisti Maltin li kellhom r-residenza tagħhom milquta minn cnus li skadew sabiex jibqghu jghixu fl-istess residenza taht titolu ta' kera u ma jigux zgumbrati gheluq it-terminu koncess lilhom fil-kuntratt tal-enfitwezi jew sub-enfitewzi;*

3.4        *Illi b'dan il-mod l-Istat evita milli tinholoq tensjoni socjali konsiderevoli u milli jigi pperikolat l-ordni pubbliku u dan mingħajr ma pregudika d-drittijiet tar-riorrenti qua proprjetarji tal-fond de quo billi zgura permezz tal-Kap. 158 kif ukoll ta' l-emendi ghall-Kap 16 bl-Att X tal-2009, li l-gid jintradd lura lil sidu u li t-tgawdija ta' post hekk mikri hija wahda temporanja;*

3.5        *Illi għaldaqstant ma hemm l-ebda dubju li l-ligi permezz tal-artikolu 12 tal-Kap. 158 tilhaq għan legittimu u socjali fl-interess pubbliku, kif mehtieg mit-tieni paragrafu tal-Artikolu 1 tal-Ewwel protokoll tal-Konvenzjoni Ewropea;*

3.6        *Illi jigi sottomess li meta skop pubbliku jkun wieħed socjali fit-termini ta' dan l-artikolu, ma jistax wieħed ikejjel il-proporzjonalita' tal-*

---

<sup>2</sup> Applikazzjoni nru. 12868/87, 28 ta' Settembru 1994, para. 29; Ara wkoll Scollo v. Italy A315-C (1995), para. 28

*ammont ta' kera skont il-valur reali tal-proprijeta in kwistjoni sakemm dan l-iskop ma jkunx 'manifestly without foundation';*

- 3.7        *Illi fil-fatt jirrizulta li f'cirkostanzi simili l-ammont ta' kera stabilita, zghir kemm hu zghir, huwa gustifikat u legalment accettat (vide Mellacher vs Austria – 1989 u Spadea and Scalabrino v. Italy citata iktar il-fuq);*
- 3.8        *Illi l-aggustament fil-kera jilhaq il-bilanc bejn l-interess generali u dak tal-privat. Ghaldaqstant mhux il-kaz li wiehed jitkellem fuq sproporzjonalita fl-ammont annwali ta' kera ta' €465.88 liema ammont jibqa' jogħla perjodikament fi proporzjon ma' l-indici ta' l-inflazzjoni. Dan specjalment meta wiehed iqies li l-kera taht l-artikolu 12 tal-Kap. 158 m'hijiex perpetwa u kif ukoll li t-tiswijiet kollha li jolqtu l-proprijeta imissu biss lill-okkupant u mhux lis-sid;*
- 3.9        *Illi wkoll, jigi rilevat li ma jidhirx li r-rikorrenti qed jilmentaw mill-fatt li l-kera ma thallsitx jew li l-predecessuri tagħhom accettaw il-kera b'rizerva. Għalhekk jekk il-kera kienet tithallas regolarment, mhux il-kaz li jingħata xi kumpens, taht kwalunkwe forma, specjalment ghaż-zmien meta r-rikorrenti ma kien ux għadhom sidien tal-proprijeta in kwistjoni, li jkun retroattiv ghaz-zmien meta l-kera giet hekk accettata mingħajr ebda rizerva jew protest stante li dan jikser stat ta' fatt u ta' ligi kompjut bejn il-partijiet;*
- 3.10      *Illi ai termini tal-proviso tal-Artikolu 37(1), l-artikolu 12 tal-Kap. 158 kien immirat lejn ic-cirkostanzi specjali fil-pajjiz li jinkwadraw ruħħom f'ambitu fejn il-Parlament Malti kien gustifikat li jghaddi l-ligi bil-mod kif fil-fatt ghaddiha sabiex jimplimenta l-politika tieghu socjali u ekonomika fil-qasam tal-akkomodazzjoni;*

- 3.11 *Illi indubjament, il-hsieb ta' min fassal il-Kostituzzjoni jorbot ma' dak li nghad mill-Kummissjoni fi Strasbourg fil-kaz Connie Zammit and others v. Malta, deciz fit-12 ta' Jannar, 1991 meta qalet hekk: "The Commission recalls the case-law of the Commission and Court which recognizes that state intervention in socio-economic matters such as housing is often necessary in securing social justice and public benefit. In this area, the margin of appreciation available to a legislature in implementing social and economic policies is necessarily a wide one both with regard to a problem of public concern warranting measures of control and as to the choice of the rules for the implementation of such measures";<sup>3</sup>*
- 3.12 *Illi huwa fatt maghruf li l-ghan wara din il-ligi hu li kulhadd ikollu fejn joqghod u li l-uzu tal-proprijeta anke privata jghin biex dan isehh. Illi certament dan jikkwalifika bhala interess generali ghall-fini ta' dawn l-artikoli;*
- 3.13 *Illi tasseg, bil-ligi kif inhi llum fis-sehh permezz tal-Kap. 158 kif ukoll ta' l-emendi ghall-Kap 16 bl-Att X tal-2009, hemm bilanc bejn il-jeddijiet tal-kerrej u dawk tas-sid ta' post mikri u jaccertaw li l-proprijeta tintradd lura lis-sid u li t-tgawdija ta' post hekk mikri hija wahda temporanja;*
- 3.14 *Illi minghajr hsara ghas-suespost jigi rilevat li l-kaz odjern jinkwadra fl-eccezzjoni imposta taht l-artikolu 37(2)(f) tal-Kostituzzjoni u ghaldaqstant, ghal din ir-raguni wkoll, l-artikolu 37 ma jistax jolqot l-egħmil jew hdim tal-artikolu 12 tal-Kap. 158;*

---

<sup>3</sup> Ara wkoll James and Others v. The United Kingdom, A98 (1986), para. 46;

3.15 *Illi dato ma non concesso li din l-Onorabbli Qorti jidhrilha li hemm xi ksur tad-drittijiet fundamentali tar-rikorrenti, fl-umli fehma tal-esponenti fic-cirkostanzi odjerni, dikjarazzjoni ta' ksur għandha tkun sufficienti;*

4. *Salv eccezzjonijiet ulterjuri jekk ikun il-kaz; ”*

*Għadaqstant, l-esponenti jitkolbu bir-rispett li din l-Onorabbli Qorti joghgħobha tħad it-talbiet tar-rikorrenti bhala infondati fil-fatt u fid-dritt, bl-ispejjez kontra tagħhom.”*

Rat **ir-risposta tal-intimat Anthony Vella tal-10 ta' Lulju 2015<sup>4</sup>** li permezz tagħha eccepixxa:

1. *“Illi in linea preliminari l-esponenti ma huwiex il-legittimu kontradittur għar-raguni illi bħala cittadin privat ma jista' qatt ikun responsabbi għal kwalsiasi allegati vjolazzjoni ta' drittijiet umani imwettqa mill-Gvern ta' Malta u/jew dipartimenti tiegħu. Illi fi kwalunkwe kaz, l-esponenti ma lleda l'ebda drittijiet umani tar-rikorrenti;*
2. *Illi in linea preliminari, izda bla ebda pregudizzju għal dak sovra eccepit, ir-rikorrenti jridu jipprovaw it-titolu tagħhom fuq il-fond mertu ta' dan il-kaz;*
3. *Illi fil-mertu, u mingħajr ebda' pregudizzju ghall-eċċeżżjonijiet preliminari suesposti, l-esponenti għandu titolu validu ta' kera skont l-*

---

<sup>4</sup> Fol 61 et seq

*artikolu 12 et seq tal-Kapitolu 158 tal-Ligijiet ta' Malta (Ordinanza li Tneħħi l-Kontroll tad-Djar) liema ligi, wara kollox, għadha in vigore;*

4. *Illi wkoll, ir-rata tal-kera fl-ammont ta' erba' mijja hamsa u sittin Ewro u tmienja u tmenin ċenteżmu (€465.88) fis-sena hija waħda ġusta u għandha għalhekk tiġi kkunsidrata fair value skont il-valur tas-suq u tenut kont tal-aspett soċjali ta' dan il-kaz. Biżżejjed jingħad illi tali rata ta' kera, teċċedi ferm l-ammont ta' circa mijja u sebgha u disghin Euro (€197) fis-sena li titħallas illum il-ġurnata, skont il-Kodiċi Ċivili, mit-titolarji ta' kirjiet protetti;*
5. *Illi fi kwalunkwe kaz, u mingħajr ebda pregudizzju ghall-premess, ir-rikorrenti, jew min minnhom, ilhom sa mill-gurnata tal-konverzjoni (tas-sub-cens temporanju ghall-kera) sal-gurnata tal-lum jaccettaw l-istess kera. Sahansitra r-rikorrenti accettaw l-ahhar pagament ta' kera magħmul nhar l-4 ta' Gunju 2015, u cioe' wara li giet intavolata din il-kawza. Illi dan kollu jfisser illi hemm u minn dejjem kien hemm accettazzjoni tal-istess kera da parti tar-rikorrenti – li issa qed jippretendu li hija leziva għad-drittijiet umani tagħhom;*
6. *Illi finalment, u mingħajr ebda' preġudizzju għall-premess, l-applikazzjoni, f'dan il-każ, tal-Artikolu 12 tal-Kap. 158 tal-Ligijiet ta' Malta ma għandux jiġi dikjarat bħala leżiv għad-drittijiet tar-rikorrenti, tenut kont taċ-ċirkostanzi soċjali u finanzjari tal-esponenti, magħdud ukoll il-fatt li l-fond mertu tal-każ hija l-unika residenza tiegħu u l-fatt li l-esponenti ma għandu ebda proprjeta' oħra li huwa jista' jirresjedi fiha;*

7. Illi għalhekk, il-kontroll ta' użu tal-proprjeta' in kwistjoni, da parti tal-Gvern ta' Malta, hija mizura legittima, u tabilhaqq isservi għan soċjali. Konsegwentement, ma jezisti l-ebda żbilanc bejn l-interessi tar-rikorrenti u dawk tal-esponenti li jimmerita' dikjarazzjoni ta' ksur tal-Ewwel Artikolu tal-Ewwel Protokol tal-Konvenzjoni (ara f'dan is-sens **Oliver Siracusa vs Prim Ministru noe** deciza mill-Qorti Kostituzzjonali fis-16 ta' Novembru 1989; **Nazzareno Galea vs Giuseppe Briffa** deciza mill-Qorti Kostituzzjonali fit-30 ta' Novembru 2001; u **Mellacher and Others vs Austria** deciza mill-Qorti Ewropeja għad-Drittijiet tal-Bniedem fid-19 ta' Dicembru 1984);
8. Illi f'kull kaz, l-esponenti jirriżerva minn issa id-dritt ta' rivalsa fil-konfront tal-Gvern ta' Malta, f'każ illi huwa jiġi żgumbrat mill-fond residenzjali lokat lilu mir-rikorrenti;
9. Salv eċċeżżjonijiet ulterjuri.

*Bl-ispejjeż kontra r-rikorrenti u/jew il-konvenut l-ieħor.”*

Rat **ir-risposta tal-kjamata in kawza Maria Rita sive Marie Vella tas-26 t’Ottubru 2015<sup>5</sup>** li permezz tagħha eccepiet:

- “1. Illi l-esponenti giet kjamata f’din il-kawza fuq talba tar-rikorrenti;
2. Illi l-esponenti ma opponietx għal tali talba, minkejja, kif johrog ampjament car mill-kuntratt ta’ cens għajnej pprezentat in atti, r-relazzjoni guridika strettamente hija bejn ir-rikorrenti qua eredi ta’ u l-konvenut Anthony Vella biss;

---

<sup>5</sup> Fol 111

3. Illi madankollu l-esponenti oggezzjonat ghal kwalunkwe spejjez li tista' tbat i u dan ghar-ragunijiet kollha msemmija fir-risposta tagħha għar-rikors tal-kjamat in kawza. F'dan ir-rigward l-esponenti talbet direzzjoni minn din l-Onorabbi Qorti permezz tal-istess risposta;
4. Illi fl-udjenza tas-16 t'Ottubru 2015 din l-Onorabbi Qorti awtorizzat lill-esponenti sabiex b'nota tassocja ruhha u tagħmel bhala tagħha l-eccezzjonijiet għajnej sollevati mill-konvenut zewgha Anthony Vella;
5. Illi għaldaqstant l-esponenti, filwaqt li tirreferi għar-risposta prodotta mill-imharrek Anthony Vella (ID Nru 213145M) tal-10 ta' Lulju 2015, tassocja ruhha mal-istess u tagħmel bhala tagħha l-istess eccezzjonijiet sollevati mill-imsemmi Anthony Vella, u dan għal finijiet u effetti kollha tal-ligi.”

Rat ix-xhieda u d-dokumenti mressqa mill-partijiet.

Rat in-Noti ta' Sottomissjonijiet skambjati bejn il-partijiet.

Rat li l-kawza thalliet għal-lum għas-sentenza.

Rat l-atti kollha l-ohra tal-kawza.

### **Ikkunsidrat:**

Fil-kaz tal-lum ir-rikkorrenti *qua* sidien tal-fond numru 20 bl-isem ta' “Lourdes”, Triq Depiro, Sliema jsostnu li bl-applikazzjoni tal-artikolu 12 (2) tal-Kap 158 tal-Ligijiet ta' Malta a favur l-inkwilini tal-fond il-konjugi Vella gew lezi d-drittijiet fundamentali tagħhom għat-tgħadha tal-proprjeta' kif protetti bl-artikolu 1 tal- Ewwel Protokoll tal-Konvenzjoni Ewropea għad-Drittijiet tal-Bniedem u Libertajiet Fundamental (‘il-Konvenzjoni’) u bl-artikolu 37 tal-Kostituzzjoni tal-Malta (“il-Kostituzzjoni”). Per konsegwenza talbu lill-Qorti tiddikjara n-nullita’ tal-provvediment tal-ligi oltre l-ghoti tar-

rimedji kollha opportuni inkluz li tali provvediment ma jkunx jista' jigi nvokat aktar mill-konjugi Vella biex jibqghu jabitaw fil-fond u l-izgumbrament taghhom mill-istess fond.

Minn naha taghhom l-intimati u l-kjamata in kawza apparti xi eccezzjonijiet ta' natura preliminari, kollha rrespingew il-pretensjonijiet tar-rikorrenti bhala nfondati fil-fatt u fid-dritt.

## A. PROVI

1. Xehdet **ir-rikorrenti Rachel Borg<sup>6</sup>** u spjegat li Carmela Blake nee' Vella tigi n-nanna tar-rikorrenti kollha fil-kawza minbarra Shelagh li tigi bint l-istess Carmela u allura zijitha. Carmela kienet mizzewga lil Edgar Camilleri u kellhom tlett itfal – Edgar sive Garry, Moya Patricia u Shelagh. Ir-rikorrenti Rachel Borg u Rebecca Hyzler huma wlied Moya Patricia. Edgar sive Garry Camilleri izzewweg lir-rikorrenti Rosette u kellhom zewg ulied, ir-rikorrenti Pierre Camilleri u Michelle Mousu'. Carmela sar kunjomha Blake peress li wara l-mewt tan-nannu taghhom Edgar Camilleri kienet regghet izzewget lil Joseph Blake izda ma kellhomx tfal.

Missier Carmela, Joseph Vella li kien fil-kummerc, kien xtara s-sub-enfitewsi perpetwa ta' bicca art gewwa Depiro Street f'Tas-Sliema u sera xi djar fuqha. Imbagħad kien tahom lil uliedu jew b'wirt jew b'donazzjoni u biegh xi fond lil terzi wkoll. Il-fond mertu tal-proceduri odjerni inbena fuq din l-art.

Skont ir-rikorrenti, ommha Moya kienet tghid li meta gie ffirmat il-kuntratt ta' cens temporanju Carmela Blake kienet qalet lil Anthony Vella li jekk jigi nieqes zewgha Joseph Blake hi kien ikollha bzonn terga' tiehu l-pussess tal-fond mertu tal-proceduri odjerni.

---

<sup>6</sup> Affidavit a fol 75 et seq

Skont it-testment ta' Joseph Vella huwa kien halla l-uzufrutt ta' proprijeta' kollha tieghu lil martu Francesca Vella u kien halla l-fond numru 20 mertu tal-proceduri odjerni lil bintu Carmela. Ghalhekk Francesca Vella u Carmela Blake it-tnejn dehru fuq il-kuntratt ta' cens tat-2 ta' Dicembru 1971<sup>7</sup>. Dan kien cens temporanju ghal 17 il-sena li ghalaq fit-3 ta' Dicembru 1988 pero' l-intimat Anthony Vella baqa' jghix hemm bis-sahha tal-ligi mpunjata f'dawn il-proceduri.

In-nanna tar-rikorrenti Borg mietet fit-13 ta' Frar 1987 u skont it-testment tagħha hija nnominata bhala eredi lil uliedha Edgar sive Garry, Shiela mart Edgar Bonavia u Moia mart George Borg ahwa Camilleri.

Meta spicca c-cens l-intimat Vella kompla jhallas il-kera lill-eredi ta' Carmela Blake li baqghu jaccettaw din il-kera. Vella kien jaghti l-kera lir-ragel tar-rikorrenti Shelagh Bonavia, u imbagħad wara li miet fis-sena 2009 kompla jircievi l-kera Edgar sive Garry Camilleri. Wara li miet dan ta' l-ahhar fis-sena 2014, Pierre Camilleri kien jircievi l-kera.

Ir-rikorrenti kompliet tghid li Anthony Vella kien fin-negozju fiz-zmien tal-kuntratt iffirmat ma' ommha u baqa' fin-negozju anke meta spicca c-cens. Meta spicca c-cens huwa beda jhallas Lm100 (€232.94) u mbagħad beda jhallas Lm200 (€465.88) fis-sena mis-sena 2003 'l quddiem.

Ix-xhud tkompli tghid li Trevor Tabone, li huwa iben oħt l-intimat Vella kien mar tkellem ma' ommha sabiex jiġi zviluppati l-fondi ta' ulied Joseph Vella. Il-problema tar-rikorrenti kienet pero' li l-intimat Anthony Vella kien joqghod dil-fond mertu tal-proceduri odjerni u ma riedx jasal għal ftehim. Fil-fatt il-fondi l-ohra, inkluz dak li kien ta' missier l-intimat, gew zviluppati.

---

<sup>7</sup> Kuntratt a fol 17 et seq

Mal-kors taz-zmien ir-rikorrenti tghid li hi u l-familjari tagħha bdew jaraw din is-sitwazzjoni bhala wahda ngusta. Ghalkemm huwa kien protett bil-ligi u għalhekk baqghu jaccettaw il-kera mingħandu pero' huma nnutaw li l-valur tal-proprjeta' f'Tas-Sliema beda jogħla sew filwaqt li l-kera mhallas mill-intimat, anke jekk skont il-ligi, baqghet wisq baxxa meta mqabbla mal-valur tad-dar u l-kirjet mhux protetti f'dawk l-inħawi. Skont ix-xhud, fis-sena 2004 jew 2005, omm ir-rikorrenti kienet avvicinat lill-intimat bil-ghan li tinneżżeja mieghu izda hu ma riedx ikun ragjonevoli.

Ix-xhud ziedet tghid li l-intimat Vella ma kienx kaz socjali. Missieru kien eredita' Joseph Vella u huwa kien wiret il-fond 16, Depiro Street. Inoltre minn ricerki li għamlet din ir-rikorrenti dwar transazzjonijiet ta' bejgh u xiri ta' proprjeta' li kien għamel l-intimat fuq numru ta' snin hija sostniet li ssitwazzjoni finanzjarja tieghu kienet wahda tajba.

In **kontro-ezami**<sup>8</sup>, mistoqsija fost affarrijiet ohra jekk l-unika raguni il-ghala jridu lura l-proprieta' hija sabiex jispekulaw biha hija wiegħbet li dan ma kienx il-kaz izda huma xtaqu li wara erba' generazzjonijiet li kienu mcaħħda minn din il-proprieta' din terga' tigi lura għandhom ghax ma kinux qed jieħdu dak li suppost jieħdu. Bdew jitkellmu fuq spekulazzjoni mal-intimat Vella biex jiippruvaw jghinuh u mhux sempliciment ikeccuh il-barra. Qalet ukoll li fil-kors tal-kirja lill-intimat huma bhala sidien qatt ma hargu spejjeż ghall-manutenzjoni tal-fond.

2. Xehed **ir-rikorrenti Pierre Camilleri**<sup>9</sup> li appartil li qabel mal-kontenut tal-affidavit tar-rikorrenti Rachel Borg zied jghid li huma baqghu bit-tama li fil-futur il-ligi tal-kera tinbdiel biex il-kera tirrifletti s-suq u kundizzjonijiet prezenti. Peress li l-kera attwali hija biss ta' €465.88 u tista' tigi riveduta biss kull hmistax -il sena skont l-indici tal-inflazzjoni u mhux skont il-valur attwali

---

<sup>8</sup> Fol 147 et seq

<sup>9</sup> Affidavit a fol 101 et seq

tas-suq. Huwa tal-fehma li din il-ligi hija ngusta u tmur kontra d-drittijiet tagħhom bhala sidien tal-proprjeta' mertu tal-proceduri odjerni il-ghaliex huma ma jistgħux jghollu l-kera skont il-prezzijiet tas-suq jew jieħdu lura l-fond jekk wieħed minnhom ikollu bzonn biex jħix hemm. Ix-xhud temm jghid li din il-ligi hija diskriminatoreja ukoll ghax proprjetajiet ohra fl-inħawi jinkrew għal ammonti hafna oħla u bizzejjed wieħed iħares lejn ir-rati tal-kera li qegħdin jitkolu sidien ta' proprjetajiet gewwa tas-Sliema fuq siti elettronici dwar proprjeta'.

**3. Il-perit Joseph Attard inkarigat mir-rikorrenti** hejja rapport dwar il-valur tal-kiri tal-proprjeta' mertu ta' dawn il-proceduri datat 23 ta' Mejju 2015<sup>10</sup>. Huwa ddeskriva l-proprjeta' in kwistjoni bhala *maisonette* fl-ewwel sular fil-qalba residenzjali u kwieta ta' tas-Sliema. Il-proprjeta' fiha gnien fuq quddiem u hija ta' qies circa 122 metri kwadri flimkien mal-arja. Ilha mibnija madwar sittin sena. Wara li għamel diversi kunsiderazzjonijiet ohra huwa kkonkluda hekk –

*"After having considered the above assumptions, considered the site in question as subject to a perpetual emphyteusis and taken into account the existing and potential use of the said property, I consider that the open value of the subject property in its entirety with vacant possession and its current residential use as at 23<sup>rd</sup> May 2015 to be seven thousand and eight hundred Euro (€7,800) per annum. With regards to the rental value of the said property way back in 1987, it would have been in the range of three thousand and one hundred Euro (€3,100.00) per annum."*

Fix-xhieda tieghu quddiem il-Qorti<sup>11</sup> dan il-perit amplifika li c-cifra ta' €7,800 imsemmija fir-rapport tirrapreżenta l-valur tal-kiri fis-suq mingħajr l-inkwilin fil-post. Qal ukoll li l-valur li huwa kien ta lill-proprjeta' għal fini tal-kawza

<sup>10</sup> Fol 34 et seq

<sup>11</sup> Fol 118 et seq

mortis ta' Edgar Camilleri, missier wiehed mir-rikorrenti, jammonta ghal €165,000; dan ma kienx il-valur fis-suq hieles izda kien jiehu in konsiderazzjoni li kien hemm ftehim ta' lokazzjoni fit-tul. Ix-xhud qal ukoll li biex wasal ghall-valuri lokatizji fir-rapport tieghu tat-23 ta' Mejju 2015, partikolarment għar-rigward tal-valur lokatizju fl-1987 huwa għamel ricerki fl-arkivji nazzjonali biex jikkompara ma' proprjetajiet ohra simili.

4. Xehed l-intimat **Anthony Vella**<sup>12</sup> li cahad kategorikament li meta kien gie ffirmat il-kuntratt ta' cens temporanju Carmela Blake kienet qaltlu li f'kaz li jigi nieqes zewgha Joseph u jkollhom bzonn jergħu jieħdu l-pusseß tal-fond in kwistjoni huwa kellu jivvakah. Inoltre, n-negozju li tirreferi għaliha Rachel Borg fl-affidavit tagħha ma kienx tieghu imma hu kien semplicitment impiegat. Dwar dak li xehdet Borg fuq Trevor Tabone, u cioe' li dan mar ikellem lil ommha biex jizviluppaw il-fondi fi Triq Depiro Sliema appartenenti lil Carmela Blake kif ukoll dawk ta' hdejhom huwa rribatta li Borg kienet qed thawwad ghax l-affarijiet ma grawx hekk. Skont hu, il-fond li gie zviluppat kien 14, Triq Depiro u li kien proprjeta' ta' oħt l-intimat li kienet hadet minn diviżjoni ta' assi ta' ommu u li fiha hu qatt ma kellu sehem. Bi zgur qatt ma gie avvicinat fuq dan l-izvilupp. Fil-fatt hu ma kien ha ebda flus fuq dan l-izvilupp.

Dwar l-allegazzjoni li meta spicca c-cens huwa kien beda jħallas Lm100 u mbagħad Lm200 mis-sena 2003, l-intimat cahad li dan kien il-kaz ghaliex il-Lm200 (€465.88) fis-sena bdew jithallsu mis-sena 1988/1989 abbazi tal-fatt li l-ligi tistipula illi meta c-cens tigi konvertita f'kera, il-kera jkun id-doppju tac-cens u dan kif juru l-ircevuti annessi mal-istess affidavit<sup>13</sup>.

Lanqas ma huwa l-kaz, ikompli jsostni l-intimat, li omm Rachel Borg kienet avvicinatu fis-sena 2004 jew 2005 biex tinnegozja mieghu. Hu jghid li hi qatt ma kienet avvicinatu.

---

<sup>12</sup> Affidavit a fol 126 et seq u kontro-ezami a fol 168 et seq u 181a et seq

<sup>13</sup> Fol 129 et seq

Skont l-intimat l-affidavit tar-rikorrenti Borg juri li aktar milli ghal bzonn taghhom jew ta' familjari taghhom iridu l-proprjeta' mertu tal-proceduri odjerni ghal xi progett spekulattiv. Dan jidher aktar evidenti meta wiehed iqis li kien proprju issa li fethu din il-kawza l-atturi u cioe' wara 27 sena shah li ilhom jaccettaw il-kera minghandu minghajr problemi. Addirittura accettaw pagament ta' kera wara li ntavolaw din il-kawza. L-intimat iddikjara wkoll li llum il-gurnata huwa pensjonant u jippercepixxi €847 kull 4 gimghat bhala pensjoni<sup>14</sup>. Inoltre, qabel ma gew intavolati dawn il-proceduri s-sidien ma kienu hadu ebda passi fil-konfront tieghu ghal zgumbrament mill-fond.

**5. Il-perit Carmel Cacopardo inkarigat mill-intimat Anthony Vella** hejja rapport datat 30 ta' Marzu 2016. Huwa ddeskriva l-fond in kwistjoni bhala fi stat ta' manutenzjoni tajba u l-istima tieghu ghall-valur lokatizju tal-fond imsemmi kienet ta' €6,000 fis-sena<sup>15</sup>.

**6. Il-perit Paul Buhagiar inkarigat mill-intimat Ministeru ghall-Gustizzja, Kultura u Gvern Lokali** ukoll ghamel rapport datat 11 ta' Lulju 2017 wara li spezzjona l-fond in kwistjoni. Huwa wkoll qal li l-kundizzjoni tal-post fil-prezent hija wahda relattivament tajba hafna. Il-perit ikkonstata li l-valur lokatizju annwali f'kazijiet simili, fejn l-ghamara tappartjeni lill-inwilin u l-istess inkwilin ghamel diversi benefikati fil-post kif ga msemmi tammonta ghal circa €6820 fis-sena jew €568.33 fix-xahar.

## B. ECCEZZJONIJIET PRELIMINARI

L-intimati ressqu diversi eccezzjonijiet ta' natura preliminari.

### i. *Eccezzjoni dwar il-legittimu kontradittur*

---

<sup>14</sup> Fol 140

<sup>15</sup> Fol 143

L-intimat Anthony Vella ressaq din l-eccezzjoni –

*“Illi in linea preliminari l-esponenti ma huwiex il-legittimu kontradittur għar-ragħuni illi bħala cittadin privat ma jista’ qatt ikun responsabbli għal kwalsijasi allegati vjolazzjoni ta’ drittijiet umani imwettqa mill-Gvern ta’ Malta u/jew dipartimenti tiegħi. Illi fī kwalunkwe kaz, l-esponenti ma lleda l’ebda drittijiet umani tar-rikorrenti;”*

Din l-eccezzjoni hija wkoll kondiviza mill-kjamata in kawza martu Maria Rita sive Marie Vella.

Kif ingħad minn din il-Qorti fil-kaz **Angela sive Gina Balzan vs L-Onorevoli Prim Ministru et deciz fil-15 ta’ Dicembru 2017<sup>16</sup>** -

*“Kif qalet ricentement din il-Qorti stess fil-kaz Joseph Grech et vs Nikka Developments Company Limited et deciz fit-3 ta’ Novembru 2017 -*

*Dwar l-argument tas-socjeta’ li hija mhijiex legittimu kontradittur, kif qalet din il-Qorti fil-kaz Pauline MacDonald vs Medistar Healthcare Services Limited et deciz fit-28 ta’ Settembru 2016<sup>17</sup> -*

*“Il-kriterji li jirrendu parti f’kawza bhala legittimu kontradittur jirrizultaw ben cari mill-gurisprudenza:*

**Focal Maritime Services Company Limited vs Top Hat Company Limited** deciza fid-9 t’April 2008 mill-Qorti tal-Appell:

*“In linea ta’ principju ġenerali huwa, bla dubju, indiskuss illi d-deduzzjoni ta’ konvenut f’ġudizzju trid, neċċessarjament, titwieleed minn rapport ġuridiku, sija*

---

<sup>16</sup> Rik Kost 14/15

<sup>17</sup> Rik Gur 700/14

*jekk dan jemani minn kuntratt, leżjoni ta' dritt minn intervent delittwuz jew akwiljan, ope successionis jew minn sitwazzjonijiet strutturalment komuni (ad eżempju, f'kondominju jew il-krejazzjoni ta' ġerti servitujiet). Li jfisser, b'konsegwenza, illi kawża ma tkunx tista' tikkonsegwi l-iskop tagħha jekk mhux fil-konfront ta' dak li miegħu l-attur, għal xi waħda mill-konnessjonijiet aċċennati, għandu relazzjoni guridika.*

*Fil-kaz fl-ismijiet **Edgar Urpani pro et noe vs Continental Meat Co. Ltd deciz fit-23 t'Ottubru 2009<sup>18</sup>*** intqal hekk:

*“Huwa ben risaput illi, u appartu mill-operat tal-ligi, il-kostituzzjoni in gudizzju ta' parti mharrka tinsel minn qaghda ta' rapport guridiku precedenti, sija kontrattwali, extra-kontrattwali, delittwuz jew akwiljan. Ara Artikolu 959 Kodici Civili. Dan necessarjament ifisser illi l-azzjoni proposta jrid ikollha bejn il-partijiet konnessjoni ma' l-oggett jew it-titolu tal-kawza.”*

*Illi inoltre l-gurisprudenza tkompli hekk:*

*“Għal fini tal-valutazzjoni ta' l-integrita` tal-kontradittorju rigward irid isir b'mod esklussiv għal dak prospettat mill-attur bit-talba tieghu. Dan ghaliex il-kontradittorju hu determinat fuq il-bazi tad-domanda proposta.” (Avukat Dr Aaron Mifsud Bonnici noe vs European Institute of Education Limited)<sup>19</sup>.*

*Inoltre fil-kaz Av. Michael Psaila noe vs Joseph Pace et deciz fit-3 ta' Ottubru 2008<sup>20</sup> ingħad li -*

*“Min jeċċepixxi li hu mhux il-legħittimu kontradittur jeħtieġ illi jipprova li hu ma kienx il-persuna li kellu jirrispondi għat-talba proposta bl-istanza ghaliex hu ma kienx daħal f'ebda rapport mar-rikorrent noe jew li m'għadx għandu tali rapport.”*

<sup>18</sup> Rik 1758/99 Qorti tal-Appell (Sede Inferjuri)

<sup>19</sup> (Nru 777/06) Deciz 13 ta' Marzu 2009 mill-Qorti ta' l-Appell

<sup>20</sup> Cit Nru 1236/07

Il-Qorti tibda billi tissottolinea li ghalkemm f'kawzi ta' natura kostituzzjonal i-l-Istat necessarjament irid ikun parti mill-proceduri l-ghaliex huwa proprju l-istess Stat li jirrispondi *per se* ghal kwalunkwe ksur ta' drittijiet fundamentali tal-bniedem, dan ma jeskludix il-htiega tal-prezenza ta' terzi fil-kawza, inkluz cittadini privati, in kwantu l-ezitu tal-istess proceduri jista' jimpingi fuqhom ukoll.

Inghad hekk fil-kaz **Josephine Azzopardi pro et noe et vs L-Onorevoli Prim Ministru et (Rik Kost 85/14) deciz fit-28 ta' Settembru 2017 -**

*"Il-Qorti tagħmel riferenza għas-sentenza mogħtija minn din il-Qorti iversament presjeduta fil-25 ta` Frar 2016 fil-kawza **Rose Borg vs Avukat Generali et.** Hemm kienet trattata eccezzjoni simili.*

*Il-Qorti qalet hekk :-*

*"Illi l-Qrati tagħna ppronunzjaw ruhhom f'diversi okkazzjonijiet dwar il-legittimita` passiva ta` persuni privati li jkunu ccitati f'kawzi ta` indoli kostituzzjonal u konvenzjonal.*

*Fil-kaz fl-ismijiet **Joseph Abela v. Onor.Prim`Ministru et** (Kost. 7 ta` Dicembru 1990) gie ribadit li :*

*"F'kawzi ta` natura kostituzzjonal bbażati fuq id-drittijiet fundamentali, il-legittimi kontraditturi ta` dawk l-azzjonijiet jinqas mu fi tliet kategoriji. L-ewwel kategorija tikkomprendi dak li huwa allegat li huma, direttament jew indirittament, responsabli għall-kummissjoni jew omissjoni ta` xi fatt li jikser xi dritt fundamentali protett mil-ligi. Fit-tieni kategorija huma dawk li ghall-*

*omissjonijiet jew kummissjonijiet tal-persuni tal-ewwel kategorija jistgħu jkunu responsabbi biex jagħtu jew jiffornixxu r-rimedji li s-sentenza, li takkolji l-lament tal-ksur ta` dritt fundamentali, tissanzjona. It-tielet kategorija mbagħad hemm dawk il-partijiet kollha li jkunu in kawża meta l-kwistjoni kostituzzjonali tinqala` fuq jew waqt xi proċedura ġudizzjarja.”*

*Izda kif anke gie ribadit mill-Qorti Kostituzzjonali filkaz **Partit Nazzjonalisti et v Kummissjoni Elettorali et.** (29 ta` Mejju 2015) "Dawn il-kategoriji ma humiex neċċessarjament eżawrjenti u ma jistgħux jitqisu illi jeskludu kategoriji oħra. "*

*Propriju f'kazijiet li jikkoncernaw l-istess materja bhal dik in disamina, ad ezempju fil-kaz fl-ismijiet **Raymond Cassar Torreggiani et. v AG et** (22 ta` Frar 2013) icċitat mir-rikorrenti, il-Qorti Kostituzzjonali irriteniet hekk:*

*"(11) ... biex gudizzju jkun integrū jehtieg li, ghall-ahjar gudizzju tal-Qorti, jipparticipaw fih dawk kollha li huma nteressati fil-kawza. B`hekk tigi assigurata kemm jista` jkun l-effikacita` tal-gudizzju inkwantu dan jorbot biss lil dawk li jkunu partecipi fih, kif ukoll jigi rispettat il-principju tal-ekonomija tal-gudizzju sabiex ma jkunx hemm bzonn ta` ripetizzjoni ta` proceduri kontra l-persuni kollha interessati fid-diversi kawzi billi dawn ma jkunux hadu parti f'gudizzju wieħed. Il-gudizzju jibqa` integrū mill-mument li jieħdu parti fih dawk li jkollhom id-dritt, u dawk li kontra tagħhom dak l-istess dritt jikkompeti (App.Civ. **Joseph Borg v. Francis Vassallo [2000] Vol.LXXXIV.II.42;App. C Zahra De domenico v. Zahra Dedomenico 15.01.1992**)"*

- omissis-

" [13] Mill-premess għandu jirrizulta car li l-intimati konjugi Tabone, bhala inkwilini tal-fond de quo, u tenut kont tal-fatt li proprju l-inkwilinat tagħhom jiforma l-mertu tal-kawza odjerna, għandhom interess guridiku u għalhekk ikunu partecipi fil-kawza li jista` jkollha effetti legali anke fuqhom"

Dan il-hsieb gie ripetut mill-istess Qorti Kostituzzjonali fil-kaz fl-ismijiet Sam Bradshaw et v l-AG et. (6 ta` Frar 2015):

"Din il-Qorti tosserva li, ghalkemm taqbel mat-tezi li, ladarba l-kazin agixxa skont il-ligi, allura m`ghandux legalment jirrispondi ghall-inkostituzzjonalita` tal-ligi applikata minnu jew jehel spejjez tal-kawza, izda mill-banda l-ohra, il-proceduri odjerni necessarjament jaffetwaw lill-kazin stante li dan hu parti fir-rapport guridiku li huwa regolat b`ligi li l-kostituzzjonalita` tagħha qed tigi attakkata. Għaldaqstant il-prezenza tieghu f'dawn il-proceduri hija necessarja ghall-finijiet tal-integrità tal-gudizzju. Il-kazin bhala inkwilin tal-fond għandu interess guridiku f'din il-kawza peress li l-meritu jikkoncerna lilu direttament. Għal din irraguni huwa għandu jkun partecipi fil-gudizzju u għalhekk huwa legittimi kuntraditturi." (ara wkoll **Cedric Mifsud nomine v Avukat Generali et.** -Q.K. 31 ta` Jannar 2014; **Perit Joseph Barbara v On.Prim`Ministru** -Q.K. 31 ta` Jannar 2014).

Fil-kaz in ezami, l-ilment tar-rikorrenti huwa dirett lejn ic-caħda tad-dritt tagħha ta`uzu u tgawdija talproprjeta` tagħha in kwantu li dan hu b`effett tal-artikolu 12(2)(b)ii) tal-Kap 158 u tal-ligijiet vigenti. Fost ir-rimedji mitluba hemm wkoll dak talizgħumbrament tal-intimat Carmel Gatt. Għalhekk filwaqt li taqbel li l-intimat m`ghandux legalment jirrispondi ghall-inkostituzzjonalita` tal-ligi imsemmija, jew anke li jehel spejjez tal-kawza, izda mill-banda l-ohra, il-proceduri odjerni necessarjament jaffetwawh stante li dan hu parti fir-rapport guridiku li huwa regolat b`ligi li l-kostituzzjonalita` tagħha qed tigi

attakkata. Ghaldaqstant il-prezenza tieghu f'dawn il-proceduri hija necessarja ghall-finijiet tal-integrita` tal-gudizzju. L-intimat bhala inkwilin tal-fond għandu interess guridiku f-din il-kawza peress li l-mertu jikkoncerna lili direttament. Għal din ir-raguni huwa għandu jkun partecipi fil-gudizzju u għalhekk huwa legittimu kuntradittur.”

Magħmulin dawn l-osservazzjonijiet fil-kaz appena citat, il-Qorti tqis li f'dan l-istadju ma tistax tilqa' din l-eccezzjoni tal-konjugi Vella, kemm minhabba l-fatt li l-fond mertu tal-proceduri odjerni jinsab mikri lilhom u jinsabu anke residenti fi, kif ukoll minhabba l-fatt li fost ir-rimedji mitluba r-rikorrenti specifikatament jindikaw l-izgħumbrament tal-konjugi msemmija mill-fond. Certament għalhekk li huwa fl-ahjar interess tal-gustizzja li huma jkunu direttament parti mill-kawza sabiex jissalvagwardjaw il-pozizzjoni tagħhom fir-rigward.

### **Din l-eccezzjoni hija għalhekk michuda.**

#### *ii. Eccezzjoni dwar il-prova tat-titolu*

L-intimat Avukat Generali ressaq din l-eccezzjoni -

“*lli preliminarjament u fid-dawl ta' dak li jezigi l-artikolu 559 tal-Kap. 12, ir-rikorrenti jridu jgħib l-ahjar prova tat-titolu tagħhom fuq il-proprietà in kwistjoni;*”

Eccezzjoni simili tressqet mill-intimati konjugi Vella -

*“Illi in linea preliminari, izda bla ebda pregudizzju ghal dak sovra eccepit, ir-rikorrenti jridu jipprovaw it-titolu tagħhom fuq il-fond mertu ta’ dan il-kaz;”*

Fl-ewwel lok jigi osservat li f'kawzi ta’ natura kostituzzjonali mhuwhiex imperattiv li r-rikorrenti jressqu prova tat-titolu assolut fuq il-proprijeta’ mertu tal-kawza.

Fis-sentenza li tat fis-7 ta` Frar 2017 fil-kawza **Robert Galea vs Avukat Generali et** din il-Qorti diversament presjeduta qalet hekk:-

*“Illi biex wieħed ikun f'qagħda li juri li ġarrab ksur tal-jedd fundamentali tiegħu taħt l-artikolu 37 tal-Kostituzzjoni m`għandux għalfejn jipprova titolu assolut u lanqas wieħed originali bħallikieku l-azzjoni dwar ksur ta` jedd fundamentali kienet waħda ta` rivendika (Kost. 27.3.2015 fil-kawża fl-ismijiet Ian Peter Ellis et vs Avukat Generali et). Huwa bizzżejjed, għall-finijiet ta` dak l-artikolu, li wieħed juri li għandu jedd fil-ħaġa li tkun li bih jista` jiegħaf għall-pretensjonijiet ta` ħaddieħor. Imbagħad, għall-finijiet al-artikolu I tal-Ewwel Protokoll tal-Konvenzjoni, huwa bizzżejjed li l-persuna turi li kellha l-pussess tal-ħaġa li tkun.”*

Fi kwalunkwe kaz, fil-provi rikorrenti tressqu kopji tal-kuntratti u dd-dikjarazzjoniet *causa mortis* fuq riferiti li juru l-provenjenza tat-titolu fuq il-fond in kwistjoni, u cioe':

- a. Kuntratt tat-3 t'Awissu 1934 fejn Joseph Vella xtara s-sub-enfitewsi perpetwa ta’ bicca art fi Triq Depiro Tas-Sliema<sup>21</sup>.

---

<sup>21</sup> Fol 46 et seq

Din kienet l-art li fuqha nbena l-fond mertu tal-proceduri tal-lum.

- b. It-testment ta' Joseph u martu Francesca Vella tat-8 t'Ottubru 1956 juri li l-fond in kwistjoni thalla bi prelegat lil binthom Carmela Blake nee Vella mart Edgar Camilleri<sup>22</sup>.
- c. Permezz tat-testment datat 14 ta' Frar 1975 Carmela Blake, li mietet fit-13 ta' Jannar 1987<sup>23</sup>, innominat bhala eredi tagħha fi kwoti ndaqs lil uliedha Edgar sive Garry, Shiela (Shelagh) mart Edgar Bonavia, u Moya mart George Borg ahwa Camilleri, bis-sostituzzjoni volgari u in mankanza bid-dritt tal-akkrexximent bejniethom<sup>24</sup>.
- d. Mill-*causa mortis* ta' Edgar sive Garry Camilleri jirrizulta li hu, flimkien ma' martu kellhom zewg ulied u cioe' r-rikorrenti Pierre Camilleri u Michelle Mousu,<sup>25</sup>.
- e. Jirrizulta mit-testment ta' Shelagh Bonavia, li mietet fit-2 ta' Frar 2017<sup>26</sup>, li hi u zewgha hallew bhala eredi universali lil uliedhom Alen Walter, Audrey Erica u Allison Josephine fi kwoti ndaqs. Dawn it-tlett eredi huma llum parti mill-kawza bis-sahha ta' digriet tat-12 ta' Gunju 2017<sup>27</sup>.
- f. Kif jirrizulta mit-testment tat-8 t'Awissu 1997<sup>28</sup>, Moya Camilleri, li mietet fl-14 ta' Gunju 2009<sup>29</sup>, u zewgha kellhom zewg ulied u cioe' r-rikorrenti Rebecca Hyzler u Rachel Borg.

---

<sup>22</sup> Fol 37 et seq

<sup>23</sup> Certifikat tal-mewt a fol 8

<sup>24</sup> Fol 7 et seq

<sup>25</sup> Fol 12 et seq

<sup>26</sup> Fol 176

<sup>27</sup> Fol 181

<sup>28</sup> Fol 9 et seq

<sup>29</sup> Certifikat tal-mewt a fol 11

g. Hareg ukoll mix-xhieda guramentata tar-rikorrenti li meta Edgar Camilleri gie nieqes, martu Carmela zzewget lil Joseph Blake izda ma kellhomx ulied.

B'hekk intwera li r-rikorrenti kollha li ntavolaw il-kawza huma eredi ta' Carmela Blake.

Dawn il-provi f'ebda hin ma gew imxejna mill-intimati.

**Din l-eccezzjoni qed tigi ghalhekk respinta.**

*iii. Eccezzjoni li r-rikorrenti huma marbuta bid-decizjonijiet tal-predecessuri taghhom*

L-Avukat Generali eccepixxa hekk –

*"Illi wkoll in vena preliminari, ir-rikorrenti bhala successuri tal-aventi kawza ta' Carmela Blake nee Vella u ommha Francesca Vella, li huma l-awturi tal-koncessjoni enfitewtika, huma marbuta bid-decizjonijiet li ttiehdu minn dawn il-predecessuri taghhom li matul hajjithom qatt ma oggezzjonaw ghall-konverzjoni fkera favur l-intimat Anthony Vella izda anzi dejjem accettaw il-kera. Isegwi ghalhekk li r-rikorrenti huma prekluzi milli jannullaw dak li ma ridux jaghmlu l-awturi taghhom. Lanqas ma jistghu jqajmu lmenti dwar perjodi li gew qabel ma huma saru sidien tal-proprjeta in kwistjoni;"*

Il-Qorti tqis li din l-eccezzjoni mhix gustifikata.

Fl-ewwel lok u bhala fatt, kif intwera mill-provi, huwa minnu li meta spicca c-cens originali wara sbatax il-sena, l-intimati konjugi Vella baqghu jirrisjedu fil-

fond taht it-titolu ta' kera. Is-sidien accettaw il-hlasijiet tal-kera u baqghu jaghmlu hekk anke sa ftit wara li giet intavolata l-kawza odjerna.

Madankollu, dan il-fatt wahdu ma jgibx awtomatikament mieghu ir-rinunzja tad-drittijiet tieghu fuq il-proprietà tieghu.

Jigi sottolineat il-punt li meta dahal fis-sehh l-artikolu 12 tal-Kap 158, is-sidien ta' proprietajiet fl-istess qaghda tar-rikorrenti u l-awturi tagħhom sabu ruħhom b'idejhom marbutin u l-unika "ghazla" (jekk tista' ssejhilha hekk) li kellhom kienet li jissottomettu ruħhom għal-ligi. Mill-provi nħad li kien hemm tentativi ta' trattativi da parti tar-rikorrenti u l-aventi causa tagħhom li jaslu għal xi forma ta' ftehim mal-intimati biex jivvakaw mill-fond in kwistjoni, izda li ma rnexxewx. Madankollu, minhabba l-emendi tal-Kap 158, l-awturi tar-rikorrenti, u r-rikorrenti ma kellhom ebda rimedju taht il-ligi ordinarja li seta' jagevolahom fid-drittijiet tagħhom ta' sidien hlief bl-intavolar ta' kawza quddiem Qorti ta' gurisdizzjoni kostituzzjonali propriu sabiex tigi attakata dik l-istess ligi, kif propriu qed isir il-lum.

Tajjeb jingħad li kif gie osservat fil-kaz **Maria Ludgarda sive Mary Borg vs Rosario Mifsud et deciza fit-30 ta` Ottubru 2015 –**

*"kien biss fl-ahhar snin illi ghall-ewwel darba gie dikjarat li l-Artikolu 12(2) jilledi d-dritt fundamentali protett taht l-Artikolu 1 tal-Ewwel Protokoll tal-Konvenzjoni Ewropea (sentenza tal-Qorti Ewropea fil-kaz Amato Gauci vs Malta, 15 ta` Dicembru 2009). ....Dan m'huiwex kaz ta` ksur ta` dritt fundamentali li jsehh ta` darba, izda vjolazzjoni kontinwata tal-Artikolu 1 tal-Ewwel Protokoll. Fic-cirkostanzi dan l-argument hu nfondat. Issir ukoll riferenza għas-sentenza tal-Qorti Ewropea fil-kaz Anthony Aquilina v Malta Applikazzjoni 3851/12) tal-11 ta` Dicembru 2014, li kienet titratta wkoll kaz ta` controlled rent. Minkejja li s-sid kien baqa` jircievi l-kera l-qorti xorta*

*ddikjarat ksur tal-Artikolu 1 tal-Ewwel Protokoll tal-Konvenzjoni, ghalkemm ikkunsidrat dan `il fatt meta llikwidat id-danni.”*

Il-Qorti tirreferi wkoll ghal dak li qalet din il-Qorti diversament preseduta fil-kaz fl-istess ismijiet **Josephine Azzopardi et vs L-Onorevoli Prim Ministru et (Rik Nru 72/2015JPG) deciz fil-11 ta' Mejju 2017** fejn inghad hekk –

*“Il-Qorti tqis illi din l-eccezzjoni tirrazenta mill-fieragh fid-dawl tal-fatt illi l-awturi tar-rikorrent ma kellhom l-ebda mod kif joggezzjonaw ghall-konverzjoni f'kera in kwistjoni, għaliex il-Legislatur Malti stess ma offrilhom l-ebda mezz kif joggezzjonaw għal tali konverzjoni, tant illi kellha tintervjeni il-Qorti Kostituzzjonali sabiex tipprovdi għal rimedju xieraq, wara li gew prezentati l-proceduri idoneja quddiemha. Barra minn hekk, il-fatt li l-awturi tar-rikorrent baqghu jaccettaw il-kera ma jfissirx illi r-rikorrent hija prekluza milli tressaq dawn il-proceduri, għaliex din il-kera kellha dritt għaliha skont il-ligi, u l-fatt li accettata zgur li ma jistgħax jissaraf għal rinunzja informata, inekwivoka u unilaterali tad-drittijiet fondamentali tagħha.”*

Isegwi li din l-eccezzjoni mhijiex gustifikata. Il-fatt li r-rikorrenti u l-aventi kawza tagħhom baqghu jaccettaw il-hlasijiet tal-kirja hija materja li ser tigi trattata fl-ghoti tal-quantum ta' danni morali, jekk ikun il-kaz, aktar ‘il quddiem.

### **L-eccezzjoni hija għalhekk respinta.**

## **C. MERTU**

**Fl-ewwel talba** tagħhom ir-rikorrenti qegħdin jitħolbu dikjarazzjoni li l-artikolu 12 (2) tal-Kap 158 tal-Ligijiet ta' Malta qed jimponi kundizzjonijiet tali li huma lezivi tad-dritt tagħhom għat-tgħadha tal-propnejha tagħhom u dan bi ksur tal-artikolu 37 tal-Kostituzzjoni u l-artikolu 1 tal-Ewwel Protokol tal-Konvenzjoni.

**L-artikolu 12 (2) tal-Kap 158 jghid hekk -**

“(2) Meta dar ta’ abitazzjoni tkun ingħatat b’enfitewsi temporanja –

(a) għal perijodu ta’ mhux iżjed minn tletin sena, jekk il-kuntratt ikun sar qabel il-21 ta’ Ĝunju, 1979, jew

(b) għal kull perijodu ieħor, jekk il-kuntratt ikun sar wara l-imsejja data, u fit-tmiem xi enfitewsi bħal dik l-enfitewta jkun ċittadin ta’ Malta u jkun jokkupa ddar bħala residenza ordinarja tiegħu l-enfitewta jkollu jedd li jibqa’ jokkupa id-dar b’kera mingħand il-padrun dirett –

(i) b’kera li jkun daqs iċ-ċens li kien jithallas minnufih qabel ma tkun għalqet l-enfitewsi, mizjud, fil-bidu tal-kirja tad-dar bis-saħħha ta’ dan l-artikolu, u wara t-tmiem ta’ kull ħmistax-il sena wara sakemm tibqa’ l-kirja favur l-istess kerrej, b’daqstant miċ-ċens li kien jithallas minnufih qabel dak il-bidu jew il-bidu ta’ kull perijodu sussegwenti ta’ ħmistax-il sena, li jkun ammont li ma jkunx iżjed minn dak iċ-ċens, li jirrappreżenta bi proporzjon għal dak iċ-ċens iż-żieda fl-inflazzjoni minn meta ċ-ċens li għandu jiżdied ikun ġie stabbilit l-aħħar; u

(ia) suġġett ghall-kondizzjonijiet stabbiliti fis-subartikolu 5(3)(b); u

(ii) taħt dawk il-kondizzjonijiet l-oħra li jistgħu jiġu miftehma bejniethom jew, jekk ma jkunx hemm ftehim, skont kif il-Bord jidhirlu xieraq.”

Ir-rikorrenti jilmentaw li minhabba l-ligi mpunjata, r-restrizzjoni tas-sid li jittermina l-kirja, ghalkemm tista’ titqies bhala kontroll tal-uzu tal-proprijeta’, xorta wahda ma tirrispettax il-principju tal-proporzjonalita’ bejn id-drittijiet tas-sidien u tal-inkwilini. U l-konverzjoni minn cens temporanju ghall-kera a tenur tal-artikolu 12 (2) tal-Kap 158 ma tammontax għal deprivazzjoni fl-interess

pubbliku. Ir-rikorrenti jghidu wkoll li meta wiehed iqabbel l-ammont ta' kera annwali stmati mill-periti *ex parte*, inkluz tal-perit imqabbad mill-Gvern stess, l-isproporzjon bejn il-potenzjal ta' kera li s-sidien setghu kieku jircieu u l-ammont ta' kera li effettivament kienu qed jippercepixxu huwa wiehed lampanti.

Ir-rikorrenti jishqu li l-impatt li l-applikazzjoni tal-artikolu 12 (1) u (2) kellu fuqhom huwa wiehed rilevanti ghax filwaqt li huma baqghu sidien tal-proprjeta', giet imposta relazzjoni gdida mal-inkwilin ghal perjodu nedefinit. Inoltre m'hemmx rimedju effettiv fil-ligi li jippermettilhom jiehdu lura l-pussess tal-fond. Il-ligi ma taghtix lis-sid l-opportunita' li jiehu l-fond lura jekk huwa kellu l-htiega tal-istess fond ghall-uzu personali jew dak tal-qraba tieghu, u wkoll il-ligi ma taghmilx distinzjoni fil-kaz li l-inkwilini kellhom proprjeta' alternattiva u b'hekk ma kinux jisthoqqilhom din il-protezzjoni.

Ir-rikorrenti jaghmlu wkoll referencia estensiva ghall-gurisprudenza relatata li proprju sabet lezjoni tad-drittijiet fundamentali tas-sidien f'sitwazzjonijiet simili.

Minn naha l-ohra l-intimat Avukat Generali, **fit-tielet eccezzjoni tieghu** jeccepixxi li l-artikolu 12 imsemmi m'huwhiex leziv ta' drittijiet fundamentali ghal diversi ragunijiet, senjatament li:

- i. Il-kuntest ta' ksur ta' drittijiet fundamentali ghal tgawdija ta' proprjeta' jaapplika fl-ambitu ta' zvestiment totali ta' kull dritt fuq il-proprjeta'. Skont dan l-intimat, fil-kaz odjern ir-rikorrenti qatt gew svestiti totalment mid-drittijiet tagħhom kollha fuq il-proprjeta' in kwistjoni minhabba l-ligi mpunjata;

- ii. Bis-sahha ta' dan l-artikolu kull ma ghamel l-lstat kien li, kif kellu kull dritt li jaghmel, jikkontrolla l-uzu ta' proprjeta' fil-parametri permessi kemm mill-Kostituzzjoni u kemm mill-Konvenzjoni Ewropea, kif ukoll mill-istess ligi;
- iii. Permezz ta' din il-mizura legislattiva fl-imsemmija ligi, l-Istat sempliciment irregolarizza sitwazzjoni socjali fl-ambitu tal-gid komuni billi ippermetta censwalisti u sub-censwalisti Maltin li kellhom r-residenza tagħhom milquta minn cnus li skadew sabiex jibqghu jghixu fl-istess residenza taht titolu ta' kera u ma jigux zgumbrati gheluq it-terminu koncess lilhom fil-kuntratt tal-enfitwezi jew sub-enfitewzi;
- iv. B'hekk l-Istat evita milli tinholoq tensjoni socjali u zgura li permezz tal-Kap. 158 kif ukoll ta' l-emendi ghall-Kap 16 bl-Att X tal-2009, li l-gid jintradd lura lil sidu u li t-tgawdija ta' post hekk mikri hija wahda temporanja. Il-ligi permezz tal-artikolu 12 tal-Kap. 158 tilhaq għan legitimu u socjali fl-interess pubbliku, kif mehtieg mit-tieni paragrafu tal-Artikolu 1 tal-Ewwel Protokoll tal-Konvenzjoni Ewropea;
- v. Meta skop pubbliku jkun wiehed socjali fit-termini ta' dan l-artikolu, ma jistax wiehed ikejjel il-proporzjonalita' tal-ammont ta' kera skont il-valur reali tal-proprjeta in kwistjoni sakemm dan l-iskop ma jkunx '*manifestly without foundation*'. F'ċirkostanzi simili l-ammont ta' kera stabbilita, zghir kemm hu zghir, huwa gustifikat u legalment u jilhaq il-bilanc bejn l-interess generali u dak tal-privat. Għaldaqstant mhux il-kaz li wiehed jitkellem fuq sproporzjonalita'. Dan specjalment meta wiehed iqis li l-kera taht l-artikolu 12 tal-Kap. 158 m'hijiex perpetwa u kif ukoll li t-tiswijiet kollha li jolqtu l-proprjeta' imissu biss lill-okkupant u mhux lis-sid;

vi. Il-kaz odjern jinkwadra fl-eccezzjoni imposta taht l-artikolu 37(2)(f) tal-Kostituzzjoni u ghaldaqstant, ghal din ir-raguni wkoll, l-artikolu 37 ma jistax jolqot l-egħmil jew hdim tal-artikolu 12 tal-Kap. 158.

L-intimati konjugi Vella **fis-seba' eccezzjoni tagħhom** eccepew li il-kontroll ta' użu tal-proprijeta' in kwistjoni, da parti tal-Gvern ta' Malta, hija mizura legittima, u tabilhaqq isservi għan soċjali. Konsegwentement, ma jezisti l-ebda żbilanc bejn l-interessi tar-rikorrenti u dawk tal-esponenti li jimmerita dikjarazzjoni ta' ksur tal-Ewwel Artikolu tal-Ewwel Protokol tal-Konvenzjoni.

Elenkati l-pozizzjonijiet rispettivi tal-partijiet, il-Qorti sejra tevalwa jekk l-applikazzjoni tal-artikolu 12 (2) tal-Kap 158 tiksirx id-drittijiet fundamentali tar-rikorrenti kif protetti bl-artikolu 37 tal-Kostituzzjoni u l-artikolu 1 tal-Ewwel Protokol tal-Konvenzjoni.

**L-artikolu 1 tal-Ewwel Protokol tal-Konvenzjoni**, inkorporat fil-Kap 319 tal-Ligijiet ta' Malta jghid hekk -

*“Kull persuna naturali jew persuna morali għandha dritt għat-tgawdija pacifika tal-possedimenti tagħha. Hadd ma għandu jiġi ipprivat mill-possedimenti tiegħu ħlief fl-interess pubbliku u bla ħsara tal-kundizzjonijiet provdu bil-ligi u bil-principji ġenerali tal-ligi internazzjonali.*

*Iżda d-disposizzjonijiet ta' qabel ma għandhom b'ebda mod inaqqsu d-dritt ta' Stat li jwettaq dawk il-ligijiet li jidhrulu xierqa biex jikkontrola l-użu ta' proprjetà skont l-interess ġenerali jew biex jiżgura l-ħlas ta' taxxi jew kontribuzzjonijiet oħra jew pieni.”*

Dan l-artikolu ghalhekk jaafferma tlett principji mportanti:

- (a) id-dritt li kull persuna (naturali jew morali) tgawdi īwejjigha b'mod pacifiku;
- (b) biex tkun gustifikata nterferenza fit-tgawdija pacifika tal-possedimenti tal-persuna irid ikun hemm interess pubbliku; dan bla hsara ta' kundizzjonijiet maħsuba fil-ligi u l-principji ġenerali ta' dritt internazzjonali; u
- (c) fi kwalunkew kaz, l-ewwel zewg principji ma jnaqqasux id-dritt tal-Istat li jwettaq ligijiet li jkunu xierqa biex (i) jikkontrolla l-uzu tal-gid skond l-interess generali, jew (ii) biex jizgura l-hlas ta' taxxi, kontribuzzjonijiet jew pieni.

Kif kompliet telabora l-Qorti fil-kaz **Josephine Azzopardi et vs L-Onorevoli Prim Ministru et (Rik Kost 72/15JPG) deciz fil-11 ta' Mejju 2017-**

*"Illi, fuq kollox, l-imsemmija tliet regoli tal-Artikolu 1 huma msejsin waħda mal-oħra u għandhom jinftehma b'qari ma' xulxin. Għalhekk, filwaqt li l-liġijiet li jagħtu s-setgħa lill-Istat li jieħu ġid f'idejh għal għanijiet pubbliċi huma meqjusa bħala meħtieġa f'soċċjeta' demokratika, dawn ma jagħtux jedd assolut jew insindakabbli lill-Istat, għaliex tali jedd għandu jitqies bħala eċċeżzjoni jew limitazzjoni għall-jedd tal-individwu li jgawdi īwejġu u ġidu bil-kwiet, u għalhekk l-Istat irid juri, kif imiss, li l-jedd tiegħu wettqu bil-qies u fil-parametri permessi mil-ligi.*

*Dan l-Artikolu jirreferi għall-interess pubbliku jew generali, u mhux għas-skop pubbliku, u huwa dan il-kriterju tal-interess li huwa l-qofol li jħoll u jorbot jekk għemil jiksirx dak l-artikolu konvenzjonali. Il-kejl għal tali interess pubbliku jew generali hu jekk f'għemil partikolari joħrogx il:*

*"fair balance ... between the demands of the general interest of the community and the requirements of the protection of the individual's*

*fundamental rights. The search for this balance is inherent in the whole of the Convention and is also reflected in the structure of Article 1.”*

Illi huwa stabilit li biex indħil fit-tgawdija tas-sid jkun gustifikat fl-interess generali, irid jintwera li hemm utilita' konkreta għal dak l-indħil, u mhux semplici ipotesi ta' bżonn jew aspirazzjoni. Minbarra dan, l-interess generali jew pubbliku għandu jibqa' jseħħi għaż-żmien kollu tal-indħil fit-tgawdija tal-gid tal-persuna.

*F'dak li jirrigwarda l-qasam ta' proprjeta' residenzjali, huwa magħruf illi l-margini ta' apprezzament tal-iStat huma wiesgha peress illi decizjonijiet f'dan il-qasam jirrikjedu konsiderazzjoni ta' kwistjonijiet socjali, ekonomici u politici, u għalhekk gie ritenut illi l-gudizzju tal-Legislatur dwar x'inhu fl-interess pubbliku għandu jigi rispettaj sakemm ma jkunx manifestament bla bazi ragonevoli, u dejjem jekk tinxamm proprozjon ragonevoli bejn il-mezzi uzati u l-ghan mixtieq li jinkiseb bil-mezzi uzati mill-iStat sabiex jikkontrolla l-użu tal-proprjeta` tal-individwu, u cioe bilanc xieraq bejn l-interess pubbliku generali u l-harsien tad-drittijiet fondamentali tas-sidien.”*

Imbagħad kif kompliet tghid il-Qorti fil-kaz **Angela sive Gina Balzan vs L-Onorevoli Prim Ministru et (Rik Kost 16/15MCH) tad-9 t'Ottubru 2017-**

*“Fil-fehma ta' din il-qorti, il-Gvern ezercita s-setgha mogħtija lilu meta promulga l-Att XVIII tas-sena 2007, li bih proprjeta' li kienet tirreverti lura lis-sidien ladarba jiiskadi c-cens temporanju, tibqa' f'idejn l-okkupanti, din id-darba b'titlu ta' kera, impost mill-ligi. L-ghan wara l-istess ligi kien wieħed legittimu u fl-interess pubbliku, sabiex jipprovd iakkomodazzjoni fil-qasam socjali, peress li kienet tezisti sitwazzjoni li diversi persuni, li setghu kienu vulnerabbi, jispicca mingħajr saqaf fuq rashom. Għalhekk l-ghan tal-ligi kienet definittivament tikkontrolla l-użu tal-proprjeta u dan fl-interess generali. Izda skont l-interpretazzjoni mogħtija lill-imsemmi artikolu, f'diversi kazijiet*

*kemm f'Malta, kif ukoll mill-Qorti Ewropea, il-piz li jintlahaq dan l-ghan, ma għandux jintefa kollu fuq is-sid u dana b'rispett ghall-principju ta' proporzjonalita. Kif kellha okkazzjoni din l-istess qorti tirrileva, fis-sentenza ta' din il-qorti, diversament preseduta, tal-11 ta' Frar, 2015, fl-ismijiet Raymond Cassar Torregiani vs Avukat Generali et, ingħad:*

*il-fair balance ... between the demands of the general interest of the community and the requirements of the protection of the individual's fundamental rights. The search for this balance is inherent in the whole of the Convention and is also reflected in the structure of Article 1 " (Sporrong & Lonnroth vs Svezja, Applik. Nru. 7151/75)*

*Illi huwa stabilit li biex indhil fit-tgawdija tal-gid ta' persuna jkun gustifikat fl-interess generali, irid jintwera li hemm utilità konkreta għal dak l-indhil, u mhux semplici ipotesi ta' bzonn jew aspirazzjoni. Minbarra dan, l-interess generali jew pubbliku għandu jibqa' jsehh ghaz-zmien kollu tal-indhil fittgawdija tal-gid tal-persuna;*

...

*Illi minbarra dan, kif ingħad aktar qabel, huwa accettat li s-setgha tal-Istat li jindahal biex b'ligi jikkontrolla l-uzu tal-gid taht l-artikolu 1 tal-Ewwel Protokoll hija setgha wiesgha u diskrezzjonali. Dejjem tibqa' l-htiega li jintwera (mill-istess Stat) l-interess generali u l-bilanc xieraq bejn l-interessi tal-individwu u dak tal-komunita (Gera de Petri Testaferrata Bonici Ghaxaq vs L-Avukat Generali et, Kost 08/01/2007);*

...

*Illi huwa accettat ukoll li s-setgha mogħtija lill-Istat li jikkontrolla l-uzu tal-gid ukoll għal għanijiet socjali jew fl-interess pubbliku trid titwettaq b'mod proporzjonalji mal-interessi tas-sid privat fit-tgawdija ta' hwejgu. Din il-proporzjonalità tinkiseb fis-sura ta' hlas ta' kumpens xieraq u għalhekk jekk il-*

*kumpens mahsub mil-ligi ma jkunx xieraq, jonqos l-element tal-proporzjonalita'. Jekk jonqos dan l-element, ikun hemm ksur tal-jedd fundamentali għat-tgawdija pacifika tal-gid kif imħares bl-artikolu 1 tal-Ewwel Protokoll tal-Konvenzjoni;*

*Dan hu wkoll is-sens tad-decizjoni fil-kaz **Amato Gauci vs Malta**, deciza mill-Qorti Ewropea tad-Drittijiet tal-Bniedem fil-15 ta' Settembru, 2009, meta osservat li fejn l-istat johloq sistema ta' "forced landlord – tenant relationship for an indefinite time", irid jigi assigurat li lis-sid jingħata kumpens li mhux "manifestly unreasonable", kumpens li mhux necessarjament ikun daqs dak li joffri s-suq, imma lanqas ma għandu jwassal li jagħti lis-sid "only a minimal profit".*

Meta jigu applikati dawn il-principji ghall-kaz tal-lum il-Qorti tqis illi li kieku ma bbenifikawx mill-protezzjoni mogħtija mill-artikolu 12 (2) tal-Kap 158, l-intimati konjugi Vella kien ikollhom jirritornaw il-fond mertu tal-proceduri odjerni mal-gheluq tat-titolu tagħha ta' cens temporanju. Imbagħad mill-lat monetarju, irrizulta li filwaqt li bil-konverzjoni tal-koncessjoni enfitewtika f'kera skont l-artikolu 12 (2) tal-Att imsemmi ir-rikorrenti kien qed jircieuva s-somma massima ta' €465.88 fis-sena, it-tlett periti ex parte waslu għal stimi ta' cifri ferm u ferm oghla li bejn wieħed u iehor jinsabu fl-istess ilma. Hekk jirrizulta li l-perit tar-rikorrenti ndika stima ta' valur lokatizju fuq il-fond għas-sena 2015 fis-somma ta' €7800 u għas-sena 1987 fis-somma ta' €3100; il-perit tal-intimati konjugi Vella wasal għal stima ta' €6,000 fis-sena filwaqt li l-perit tal-Gvern stess ikkalkula l-valur lokatizju għal €6820 fis-sena. Certament għalhekk li meta dawn ic-cifri tal-periti msemmija jigu mqabbla mal-ammont ta' kera attwali li jithallsu r-rikorrenti fuq il-proprjeta' in kwistjoni l-Qorti ma tistax hliet tikkonkludi li hemm bahar jaqsam bejniethom u l-introjtu attwali percepit mir-rikorrenti huwa għal kollox mizeru għal dak li fil-fatt jistgħu jdahħlu kieku riceventi kera gusta. Huwa għalhekk manifest l-isproporzjon

assolut bejn dak li kienet qed tithallas ir-rikorrenti fil-prattika u dak li s-suq hieles kien qieghed jiddetta li kieku ma kienx hemm fis-sehh l-artikolu 12(2) tal-Kap 158.

Ghal kull buon fini, u fir-rigward tas-sitt eccezzjoni tal-intimati konjugi Vella, ma ngiebet ebda prova konkreta dwar diffikultajiet socjali u finanzjarji tar-rikorrent li tista' b'xi mod timpangi fuq jew tibdel il-konsiderazzjonijiet tal-Qorti u ghalhekk din l-eccezzjoni ser tigi michuda.

Dan kollu jwassal lil Qorti sabiex tikkondivididi pjenament ma' dak li qalet l-ewwel Qorti fil-kaz **Angela sive Gina Balzan vs L-Onorevoli Prim Ministru et (Rik Kost 15/08) tal-11 t'Ottubru 2011**

*“33. Tassew illi l-kumpens mhux bilfors ikun daqs kemm jagħti s-suq hieles, għax jista' jkun hemm interess ġenerali legittimu illi min ma jiflaħx iħallas daqskemm jitlob is-suq hieles ukoll ikollu l-possibilità li jsib dar fejn joqgħod, għalkemm forsi huwa dibattibbli jekk id-differenza għandux ibatiha s-sid privat jew il-komunità. F’kull każ, iżda, ukoll jekk ngħidu illi s-sid huwa msejjah biex jagħmel dan is-sagħiċċju wkoll, certament il-ħtieġa tal-proporzjonalità trid illi ma jkunx hemm baħar – biex ma ngħidux oċejan – jaqsam bejn il-kera li tagħti l-ligi u dik fis-suq hieles, bħal ma hemm bejn il-kera li tagħti l-ligi ta’ erba’ mijja u disghin euro u disgha u ħamsin ċenteżmu (€490.59) fis-sena u dik fis-suq hieles ta’ sebat elef euro (€7,000) fis-sena. Lanqas tgħid illi fil-kondizzjonijiet l-oħra tal-kera s-sid igawdi xi beneficiċċi li ma jistax jistipulahom fis-suq hieles.”*

L-intimati rappresentanti tal-Gvern jippruvaw jimmitigaw l-effetti ta' dan l-isproporzjon billi jagħmlu referenza ghall-emendi tal-2009 għall-Kap 16. Il-Qorti tirrikonoxxi li, kif anke nghad mill-Qorti Ewropea<sup>30</sup>, dawn l-emendi mmeljoraw xi ffit is-sitwazzjoni tas-sid, pero' mhux tant li jibbilancjaw il-

---

<sup>30</sup> Kaz Anthony Aquilina vs Malta deciz 11 ta' Dicembru 2014 para 63

proporzjonalita' mehtiega bejn id-drittijiet tas-sidien u tal-inkwilini skont l-artikolu 1 tal-Ewwel protokol.

**Għar-ragunijiet kollha suesposti din il-Qorti tasal ghall-konkluzjoni li l-artikolu 12 (2) tal-Kap 158 tal-Ligijiet ta' Malta ma jirrispettax il-proporzjonalità u t-tqassim gust ta' pizijiet u beneficci li jipprovdi għalihom l-ewwel artikolu tal-Ewwel Protokol Konvenzjoni.**

**L-artikolu 37 tal-Kostituzzjoni naturalment isegwi l-istess principji. Dan l-artikolu jghid hekk -**

*“(1) Ebda proprietà ta` kull xorta li tkun ma għandu jittieħed pussess tagħha b`mod obbligatorju, u ebda nteress fi jew dritt fuq proprietà ta` kull xorta li tkun ma għandu jiġi miksub b`mod obbligatorju, ġlief meta hemm disposizzjoni ta` ligi applikabbi għal dak itteħid ta` pussess jew akkwist –*

*(a) għall-ħlas ta` kumpens xieraq;*

*(b) li tiżgura lil kull persuna li tipprendi dak ilkumpens dritt ta` access lil qorti jew tribunal indipendenti u imparzjali mwaqqaf b`ligi sabiex jiġi deciż l-interess tagħha fi jew dritt fuq il-proprietà u lammont ta` kull kumpens li għalih tista` tkun intitolata, u sabiex tikseb ħlas ta` dak il-kumpens; u*

*(c) li tiżgura lil kull parti fi proċeduri f'dik il-qorti jew tribunal dwar pretensjoni bħal dik dritt ta` appell mid-deċiżjoni tagħha lill-Qorti tal-Appell f'Malta:*

*Iżda f'każijiet specjali l-Parlament jista`, jekk hekk jidhirlu xieraq li jagħmel fl-interess nazzjonali, b`ligi jistabbilixxi l-kriterji li għandhom jitharsu, magħduda l-fatturi u c-ċirkostanzi l-oħra li għandhom jitqiesu, biex jiġi stabbilit il-kumpens li għandu jithallas dwar proprietà li jittieħed pussess tagħha jew li tiġi*

akkwistata b`mod obbligatorju; u f`kull każ bħal dak il-kumpens għandu jiġi iffissat u għandu jitħallas skont hekk.

(2) Ebda ħaġa f`dan l-artikolu ma għandha tiftiehem li tolqot l-egħmil jew ħdim ta` xi ligi safejn tipprovd iġħad teħid ta` pussess jew akkwist ta` proprjetà –

(a) bi ħlas ta` xi taxxa, rata jew drittijiet;

(b) bħala penali għal, jew bħala konsegwenza ta`, ksur tal-ligi, sew jekk bi proċeduri ċivili jew wara dikjarazzjoni ta` ġtija ta` reat kriminali;

(c) wara l-attentat ta` tneħħija tal-proprjetà barra minn jew ġewwa Malta bi ksur ta` xi ligi;

(d) bħala teħid ta` kampjun għall-finijiet ta` xi ligi;

(e) meta l-proprjetà tikkonsisti f'annimal meta jiġi misjub f`art ħaddieħor jew mitluf;

(f) bħala incidentali għal kirja, licenza, privileġġ jew ipoteka, mortgage, dritt, bill of sale, plegg jew kuntratt ieħor;

(g) bħala l-ghoti jew l-amministrazzjoni ta` proprjetà għan-nom u għab-benefiċċju tal-persuna ntitolata għall-interess benefiċjarju fiha, proprjetà fi trust, proprjetà tal-ghadu jew il-proprjetà ta` persuni dikjarati falluti b`sentenza jew xorċ`oħra dikjarati falluti jew insolventi, persuni ta` moħħ marid, persuni mejta, jew għaqdiet korporati jew mhux korporati fil-kors ta` stralċ jew likwidazzjoni;

(h) fl-esekuzzjoni ta` sentenzi jew ordnijiet ta` qrati;

(i) minħabba li tkun fi stat perikoluz jew ta` ħsara għas-saħħha tan-nies, annimali jew pjanti;

(j) bħala konsegwenza ta` xi ligi dwar il-preskrizzjoni ta` azzjonijiet, preskrizzjoni akkwizittiva, art abbandunata, teżor misjub, manumorta jew iddrittijiet ta` successjoni kompetenti lill-Gvern ta` Malta; jew

(k) għal dak iż-żmien biss sakemm ikun meħtieg għall-finijiet ta` xi eżami, investigazzjoni, kawża jew inkjesta jew, fil-każ ta` art, l-egħmil fuqha –

(i) ta` xogħol ta` konservazzjoni ta` ħamrija jew ilkonservazzjoni ta` risorsi naturali oħra ta` kull xorta jew ta` rikostruzzjoni ta` ħsara tal-gwerra; jew

(ii) ta` žvilupp jew titjib agrikolu li s-sid jew okkupant tal-art ikun ġie mitlub, u jkun mingħajr skuża ragonevoli u legali rrofta jew naqas li jagħmel.

(3) Ebda ħaġa f'dan l-artikolu ma għandha tiftiehem li tolqot legħmil jew ħdim ta` xi ligi safejn tipprovdi għall-ġhoti lill-Gvern tal-proprjetà ta` xi minerali, ilma jew antikitajiet ta` taħt l-art.

(4) Ebda ħaġa f'dan l-artikolu ma għandha tiftiehem li tolqot l-egħmil jew ħdim ta` xi ligi għatteħid ta` pussess obbligatorju fl-interess pubbliku ta` xi proprjetà, jew l-akkwist obbligatorju fl-interess pubbliku u ta` xi interess fi jew dritt fuq proprjetà, meta dik ilproprjetà, interess jew dritt huwa miz̠mum minn għaqda korporata li hija mwaqqfa għal skopijiet pubblici minn xi ligi u li fiha ebda flejjes ma ġew investiti barra minn flejjes provduti minn xi leġislatura f' Malta.”

Kif ingħad dwar dan l-artikolu fil-kaz **Angela** sive **Gina Balzan** vs **L-Onorevoli Prim Ministro et deciz fil-15 ta' Dicembru 2017 -**

“Illi kif irriteniet il-Qorti Kostituzzjonali fil-kawza fl-ismijiet **Mary Anne Busuttil** vs **Tabib John Cassar** et, datata l-31 ta' Ottubru, 2014:

“L-artiklu 37 tal-Kostituzzjoni jhares mhux biss kontra t-tehid tal-proprjeta shiha mingħajr kumpens xieraq, b'mod li tinholoq sitwazzjoni fejn “is-sid

originali gie zvestit u mnezza minn kull dritt li għandu fuq dik il-proprietà”, izda jrid ukoll illi “ebda interess fi jew dritt fuq proprietà` ta’ kull xorta li tkun” ma jittiehed mingħajr kumpens xieraq;

Mill-kliem adoperat fil-provvediment kostituzzjonali in ezami, jirrizulta car li l-legislatur ried li tingħata intepretazzjoni wiesgha ghall-oggett ta’ tehid li jista’ jkun “interest” jew “dritt” fi proprietà “ta’ kull xorta.”

Dan qiegħed jingħad ukoll fuq l-iskorta ta’ dak li ntqal fis-sentenza tal-Qorti Kostituzzjonali, tal-24 ta’ Gunju, 2016, fil-kawza fl-ismijiet **Vincent Curmi et vs Avukat Generali et:**

Jigi osservat li, ghalkemm il-kaz odjern ma jittrattax espropriazzjoni imma jirrigwardja t-tehid ta’ interess fi proprietà għal skopijiet ta’ kirja, dan it-tehid ta’ interess tant hu rigidu u wiesa’ li fil-prattika jservi sabiex jippriva l-rikorrenti bhala sidien mill-uzu u mit-tgawdija tal-proprietà tagħhom.

Għaldaqstant din il-Qorti, filwaqt li hi konxja tal-gurisprudenza indikata mill-Avukat Generali li tħid li l-kontroll ta’ uzu u tgawdija ta’ proprietà huwa eżenti mill-applikazzjoni tal-artikolu 37[1] tal-Kostituzzjoni, hi tal-fehma li f’dan il-kaz non si tratta semplicement ta’ kontroll ta’ uzu izda si tratta ta’ tehid ta’ interess fi proprietà u għalhekk jaqa’ fil-protezzjoni tal-artikolu kostituzzjonali fuq citat.

Għalkemm kif jingħad mill-intimati huwa minnu li r-rikorrenti ma kenitx svestita minn kull dritt li għandha fuq il-proprietà in kwistjoni, bhal meta jkun hemm espropriazzjoni, madankollu, lanqas jista’ jingħad li l-ligi tas-sena 2007 tikkostitwixxi semplici kontroll fl-uzu u fit-tgawdija tal-proprietà. (Ara f’dan is-sens is-sentenza ta’ din il-qorti, kif preseduta fis-sentenza tagħha tas-6 ta’ Ottubru, 2016, fl-ismijiet **Michael D’Amato noe vs Awtorita tad-Djar et**). Isegwi li t-talbiet tar-rikorrenti sa fejn dawn jissejjsu fuq l-artikolu 37(1) tal-Kostituzzjoni, wkoll jimmeritaw li jintlaqgħu.”

*Il-Qorti taqbel pjenament ma' dawn l-osservazzjonijiet u qegħda tagħmilhom tagħha.*

**Għaldaqstant issib li hemm ksur tal-artikolu 37 (1) tal-Kostituzzjoni fil-konfront tar-rikorrenti.”**

Il-konkluzjoni tal-Qorti għalhekk hi li t-tehid tal-pussess tal-fond in kwistjoni mingħand ir-rikorrenti u l-awturi tagħhom sar b'mod arbitrarju w-obbligatorju u dan stante li l-kera fuq l-istess proprjeta' giet imposta bis-sahha tal-ligi mpunjata. Mela tali regim ma kellux il-kunsens tas-sidien. Zgur li ma huwhiex il-kaz li l-konversjoni mic-cens temporanju għal kirja tal-fond in kwistjoni saret bi ftehim reciproku bejn is-sidien u l-okkupanti, daqstant iehor id-dhul li kellu jigi percepit mill-istess kirja. Għalhekk ghalkemm f'dan il-kaz wieħed ma jistax jitkellem dwar esproprjazzjoni, il-kera kienet imposta fuq ir-rikorrenti mill-ligi, u għal din l-impozizzjoni ma nghatnat ebda xelta.

**Għal dawn ir-ragunijiet, il-Qorti tikkonkludi li b'rızultat tal-artikolu 12 (2) tal-Kap 158 ir-rikorrenti sofriet ksur tad-drittijiet tagħha kif protetti bl-artikolu 37 (1) tal-Kostituzzjoni.**

Għall-istess ragunijiet, l-eccezzjonijiet rimanenti tal-intimati dwar il-mertu ser-jigu respinti.

**L-ewwel talba tar-rikorrenti għalhekk hija meritata.**

**Fit-tieni, t-tielet u r-raba' talba** tagħhom ir-rikorrenti qegħdin jitolbu rimedju għall-leżjoni subita. Huma jitolbu:

- i. dikjarazzjoni li l-artikolu 12 (2) tal-Kap 158 huwa null u bla effett;

ii. dikjarazzjoni li l-intimati konjugi Vella ma jistghux jinvokaw *jinvoka l-Artikolu 12(2) tal-Att biex jibqa` jabita fil-fond oggett ta' dawn il-proceduri;*

iii. l-ghoti ta' rimedji ohra xierqa inkluz l-izgumbrament tal-konjugi Vella mill-fond.

Il-Qorti tqis li ma hemm ebda dubju li in vista tal-ksur tad-drittijiet fundamentali tar-rikorrenti huma għandhom jinghataw rimedju adegwat, kif ser jingħad:

**L-ewwel rimedju** huwa fis-sens li la din il-Qorti sabet li l-artikolu 12 (2) tal-Kap. 158 jikser id-dritt fundamentali għat-tgawdija tal-fond mertu tal-proceduri tal-lum, dan l-artikolu ma jistax jigi applikat fil-konfront tar-rikorrenti u għalhekk l-intimati Anthony u Maria Rita sive Marie konjugi Vella ma jistghux jinqdew bil-protezzjoni tal-ligi f'kaz li ssir kawza ghall-izgumbrament tagħhom mill-fond in kwistjoni.

**It-tieni rimedju** li sejjer jingħata huwa l-ghoti ta' kumpens għar-rikorrenti biex jagħmel tajjeb ghall-leżjoni sofferta. Ir-rikorrenti jiippretendu li fil-kalkolu tal-kumpens il-Qorti għandha thares lejn il-valur lokatizju tal-fond in kwistjoni meta saret il-konverzjoni f'kera u l-valur tas-sena 2017, kif ukoll fatturi ohra fosthom il-lokalita'.

Fil-kaz **Raymond Cassar Torregiani et vs Avukat Generali et deciza fid-<sup>29</sup> ta` April 2016**, il-Qorti qalet li –

“Dwar il-quantum tal-kumpens dovut issir referenza ghas-sentenza ta` din il-Qorti **Igino Trapani Galea Feriol pro et noe et v Kummissarju tal-Artijiet et deciza fil-31 ta` Ottubru 2014, fejn f` materja ta` komputazzjoni ta` kumpens ghal lezjoni ta` dritt fondamentali sancit fl-artikolu konvenzjonali fuq citat gie osservat:**

“Rigward il-quantum tal-kumpens stabbilit mill-ewwel qorti, din il-Qorti tosserva fl-ewwel lok li kull kaz għandu jigi trattat u deciz fuq il-fattispecie tieghu. Barra minn hekk, jekk il-Qorti Ewropeja hasset li f`certi kazijiet kellha tagħti kumpens f'ammont inferjuri għal dak li nghata lir-rikorrenti mill-ewwel Qorti, ma jfissirx li allura l-Qrati Maltin tilfu l-awtonomija tagħhom b` mod li bilfors kumpens li jingħata ikun f'ammont vicin dak li tagħti l-Qorti Ewropeja. Fil-kaz odjern l-ewwel Qorti hadet in konsiderazzjoni l-fatturi kollha li jimmilitaw kemm favur kif ukoll kontra rrikorrenti u deherilha li l-kumpens xieraq li għandha tagħti f` dan il-kaz ikun fl-ammont ta` hamsa u ghoxrin elf Euro (EUR 25,000). Hija kkonsidrat id-dewmien da parti tar-rikorrenti li jieħdu l-proceduri opportuni, il-valur tal-immobibli, iz-zmien tant twil li r-rikorrenti ilhom privati mill-godiment tal-proprietà tagħhom mingħajr ma nghata ebda kumpens, l-istat tal-fond u l-ezistenza tal-fattur tal-interess pubbliku. Ma` dawn għandu jigi senjalat il-fatt li qabel l-ispossessament tal-proprietà tagħhom ir-rikorrenti kellhom permess mill-Bord kompetenti sabiex jizzviluppaw il-fond.”

Issa ghalkemm, huwa minnu illi l-valur tal-kumpens akkordat mill-Qorti wara sejba ta` lezjoni tad-drittijiet fondamentali ma jekwiparax necessarjament ma` likwidazzjoni ta` danni civili attwali sofferti, ma jfissirx li d-danni materjali għandhom jigu injorati ghall-finijiet tal-ezercizzju odjern. Il-Qorti trid tqis il-fatturi kollha rilevanti ghall-kaz odjern sabiex tasal għad-determinazzjoni tal-quantum. Dawn huma (1) it-tul ta` zmien li ilha ssehh il-vjolazzjoni konsidrat ukoll fid-dawl tat-tul taz-zmien li r-rikorrenti damu sabiex resqu l-proceduri

*odjerni biex jirrivendikaw id-drittijiet kostituzzjonali taghom ; (2) il-grad ta` sproporzjoni relatat mal-introjtu li qed jigi percepit ma` dak li jista` jigi percepit fis-suq hieles, konsidrat ukoll l-ghan socjali tal-mizura; (3) id-danni materjali sofferti mir-rikorrenti konsidrat ukoll l-ispejjez sostanzjali li ghamlu l-intimati Tabone ssabien jirrendu l-fond abitabbli u (4) l-ordni li ser taghti din il-Qorti dwar l-ezenzjoni f'dan il-kaz mill-effetti legali tal-Artikolu 5 tal-Kap 158.”*

Mehudin dawn il-principji gurisprudenzjali, l-Qorti sejra tiehu diversi fatturi in konsiderazzjoni fil-likwidazzjoni tal-kumpens ewlenin fosthom:

1. Id-diskrepanza sostanzjali li hemm bejn il-kera li r-rikorrenti kienu ntitolati għaliha għal snin shah mingħand l-intimati konjugi Vella kawza tal-limitazzjonijiet fil-*quantum* massimu tal-kera mposta mill-artikolu 12 (2) tal-Kap 158 u l-kera li l-fond in kwistjoni kellu potenzjal jattira fis-suq hieles;
2. L-ghan socjali ntiz li jintlaħaq mill-ligi mpunjata u cioe' sabiex jipprovdi akkomodazzjoni adegwata fil-kuntest ta' *social housing*;
3. L-istat ta' ncertezza li r-rikorrenti ilhom fih għal snin shah;
4. It-trapass taz-zmien li matulu r-rikorrenti kienet kostretta tissubixxi sproporzjon fid-drittijiet fundamentali tagħha għat-tgawdija tal-proprjeta’;
5. Ghalkemm ic-cens temporanju tal-intimati konjugi Vella ghalaq fl-1988, ir-rikorrenti damu circa sebgha u ghoxrin sena sa Mejju 2015 biex intavolat il-proceduri odjerni;
6. Ir-rikorrenti baqghu jaccettaw il-hlasijiet tal-kera u sahansitra accettaw pagament wara li kienet bdiet il-kawza odjerna;

7. L-inerzja da parti tal-Istat, li matul is-snin baqa' passiv ghall-htiega ta' **ntervent legislattiv effettiv** sabiex johloq bilanc proporzjonat bejn il-pizijiet u d-drittijiet tas-sidien ta' dawn il-fondi.

**Fid-dawl tas-suespost il-Qorti hija tal-fehma li l-kumpens gust li għandu jingħata lir-rikorrenti huwa dak ta' għoxrin elf Ewro (€20,000).**

Dan il-kumpens għandu jagħmel tajjeb għalihi l-intimat Avukat Generali.

Dwar it-talba tar-rikorrenti għall-izgħumbrament tal-konjugi Vella, il-Qorti ma tistax tikkondivid i mal-pretensjonijiet tar-rikorrenti. Kif ingħad fil-kaz **Josephine Azzopardi pro et noe vs L-Onorevoli Prim Ministru et deciz fis-27 ta' Gunju 2017** (Rik 96/2014) fejn ingħad hekk -

*Illi gie deciz diversi drabi mill-Qrati tagħna li l-proceduri kostituzzjonali mhumiex il-forum addattat sabiex jigi deciz jekk inkwilin għandux jigi zgħumbrat jew le. Din il-vertenza tispetta lill-qrati ordinarja jew lill-Bord li Jirregola l-Kera skont il-kaz. Dak li huwa rilevanti hija l-konsiderazzjoni li, fil-kaz li jinstab li ligi hija vjolattiva tad-drittijiet fundamentali ta' xi parti, dik il-ligi ma tistax tibqa' tingħata effett bejn il-partijiet kemmil darba u sakemm l-applikazzjoni tagħha tkun leziva għad-drittijiet fundamentali ta' dik il-parti (ara sentenza **Curmi vs Avukat Generali**, Kost 24/06/2016).*

*Fl-istess sens is-sentenza **Portelli vs Avukat Generali**, 45/2014 – deciza fil-25 ta' Novembru 2016 fejn il-Qorti qalet hekk:*

*Dan ma jfissirx illi din il-qorti sejra tordna l-izgumbrament tal-konvenut; dan ma huwiex kompitu ta' din il-qorti u lanqas ma huwa meritu ta' kawza kostituzzjonali illi l-qorti tara jekk il-konvenut għandux xi titolu iehor li jaġtih jedd ikompli jzomm il-fond: dak ikun il-meritu ta' kawza ad hoc quddiem il-qorti jew tribunal kompetenti. Li qieghdha tghid din il-qorti huwa biss illi f'kawza li jistgħu jifihu l-atturi ghall-izgumbrament tal-konvenut quddiem il-qorti jew tribunal kompetenti, il-konvenut ma jkunx jista' jinqeda bl-art. 12(2) tal-Kap. 158 għad-difiza tieghu billi dak l-artikolu huwa, fir-relazzjoni bejn l-atturi u l-konvenut, bla effett". [Ara s-sentenza mogħtija fid-29 ta' April 2016 fl-ismijiet **Victor Portanier et v. Avukat Generali et]***

*Kif gie deciz fil-kawza Azzopardi et vs Avukat Generali et, nru. 15/2014, PA 28/01/2016 "La darba l-ligi li tat lok għal dan il-ksur hi wahda 'legali' u saret fl-interess pubbliku, l-izgumbrament tal-inkwilini bla ebda konsiderazzjonijiet ohra rilevanti jkun qed jiżbilancia l-mizien kollu favur is-sidien".*

*Din l-Qorti għalhekk mhux ser tipprovvd fuq dan ir-rimedju mitlub.*

Il-Qorti tikkondivid ma' dawn il-konkluzjonijiet appena citati u sejra tagħmilhom tagħha.

Din il-parti tat-talba tar-rikorrenti għalhekk mhix ser tintlaqa'.

Ghal dawn il-motivi l-Qorti taqta' u tiddeciedi l-kawza billi:

- 1. Tichad l-eccezzjonijiet kollha tal-intimati u tal-kjamata fil-kawza;**
- 2. Tilqa' l-ewwel talba tar-rikorrenti u tiddikjara li l-Artikolu 12(2) ta' I-Att XXIII ta' l-1979 li emenda l-Kap. 158 tal-Ligijiet ta' Malta, qed jimponi kondizzjonijiet tali li qeghdin jiksru d-dritt r-rikorrenti għat-tgawdija tal-proprjeta` tieghu fuq imsemmija u dan bi vjolazzjoni tal-precitati Artikoli 37 tal-Kostituzzjoni ta' Malta u l-ewwel artikolu ta' l-Ewwel Protokoll tal-Konvenzjoni Ewropea;**
- 3. Tilqa' t-tieni talba u tiddikjara l-attikolu 12 (2) tal-Kap 158 null u bla effett peress li jilledi d-drittijiet fondamentali tal-bniedem, senjatament Artikoli 37 tal-Kostituzzjoni ta' Malta u l-ewwel artikolu ta' l-Ewwel Protokoll tal-Konvenzjoni Ewropea;**
- 4. Tilqa' t-tielet talba u tiddikjara li l-intimati konjugi Vella ma jistghux jinvokaw l-Artikolu 12(2) tal-Att 158 biex jibqghu jabitaw fil-fond oggett ta' dawn il-proceduri.**
- 5. Tilqa' r-raba' talba limitatament u tillikwida kumpens ta' ghoxrin elf Ewro (€20,000) li għandu jagħmel tajjeb għalihom l-Avukat Generali.**
- 6. L-ispejjeż ikunu a karigu tal-Avukat Generali.**

**Onor. Dr. Miriam Hayman LL.D.**

**Imhallef**

**Victor Deguara**

**Dep. Reg.**